

തദ്ദേശസ്വയംഭരണവും എക്സൈസും പാർലമെന്ററികാര്യവും വകുപ്പുമന്ത്രി

(ശ്രീ. എം. ബി. രാജേഷ്): സർ, ഇന്നലെ പ്രതിപക്ഷം നടപടികൾ

നിർത്തിവയ്ക്കാനുള്ള ഉപക്ഷേപത്തിനുള്ള നോട്ടീസ് നൽകിയപ്പോൾ പ്രതിപക്ഷം

കരുതിയത് സർക്കാർ ചർച്ചയ്ക്ക് തയ്യാറാവില്ല എന്നതായിരുന്നു. എന്നാൽ

പ്രതിപക്ഷത്തെ അമ്പരപ്പിച്ചുകൊണ്ട് ബഹുമാനപ്പെട്ട മുഖ്യമന്ത്രി

അടിയന്തരമായിത്തന്നെ അത് ചർച്ച ചെയ്യണമെന്ന നിലപാടെടുത്തു.

അതിനുശേഷം ഈ സഭയിൽ കണ്ടത് എന്താണ്? അത് ആവർത്തിച്ച്

സമയം കളയേണ്ട കാര്യമില്ല. നമ്മളെല്ലാവരും കണ്ടതാണ്, ലോകം മുഴുവനും

കണ്ടതാണ്. നടപടികൾ നിർത്തിവയ്ക്കാനുള്ള ഉപക്ഷേപത്തിനുള്ള നോട്ടീസ്

കൊടുത്തശേഷം ബഹുജനമുണ്ടാക്കി സഭ നിർത്തിവെച്ചിച്ച് തങ്ങൾ കൊടുത്ത

നോട്ടീസിനോട് ഒരു ഉത്തരവാദിത്വവും കാണിക്കാതെ ഇന്നലെ പ്രതിപക്ഷം

പോയത് നമുക്കെല്ലാവർക്കുമറിയാം. അതിന്റെ ജാള്യതയും ക്ഷീണവും

തീർക്കാൻ ഇന്ന് വീണ്ടുമൊരു നോട്ടീസുമായി വരികയല്ലാതെ മറ്റൊരു

മാർഗ്ഗവും പ്രതിപക്ഷത്തിന്റെ മുന്തിലുണ്ടായിരുന്നില്ല. ഇന്നലെ എഴുന്നേറ്റുനിന്ന്

പറഞ്ഞ അതേ ആത്മവിശ്വാസത്തോടെ ഇത് അടിയന്തരമായിത്തന്നെ ചർച്ച

ചെയ്യണമെന്ന് ഇന്നും ബഹുമാനപ്പെട്ട മുഖ്യമന്ത്രി പറഞ്ഞു. ഈ സർക്കാരിന്റെ ആത്മവിശ്വാസത്തിൽ ഒന്നും മറയ്ക്കാനില്ലെന്ന നിർദ്ദേശമാണ് നാം ഇന്നലെയും ഇന്നും കണ്ടത്. കേരളത്തിൽ ഒരു വലിയ യുദ്ധം ഇടതുപക്ഷത്തിനെതിരായും ഇടതുപക്ഷം നേതൃത്വം കൊടുക്കുന്ന ഗവൺമെന്റിനെതിരായും പുറത്ത് അഴിച്ചുവിട്ടിരിക്കുകയാണ്. അതുകൊണ്ടുതന്നെയാണ് നടപടികൾ നിർത്തിവയ്ക്കാനുള്ള ഉപക്ഷേപം ചർച്ച ചെയ്യണമെന്ന് സർക്കാർ തീരുമാനിച്ചത്. ആ യുദ്ധത്തിൽ തീവ്ര ഇടതുപക്ഷം മുതൽ തീവ്ര വലതുപക്ഷം വരെയുള്ള രാഷ്ട്രീയ ശക്തികളും വർഗ്ഗീയ ശക്തികളുമുണ്ട്. അവർ മാത്രമല്ല അതിലുള്ളത്, അവർക്ക് പിൻബലം ഒരുക്കിക്കൊണ്ട് കേരളത്തിലെ മാധ്യമ ശൃംഖലയാകെ അണിനിരന്നിട്ടുണ്ട്. നേരത്തെയും ഇടതുപക്ഷവും കമ്മ്യൂണിസ്റ്റുകാരും വലിയ ആക്രമണങ്ങൾ നേരിട്ടിട്ടുണ്ട്. ചരിത്രത്തിൽ ഞങ്ങളോളം ആക്രമണങ്ങൾ നേരിട്ടിട്ടുള്ള ആരുണ്ടാവില്ല. ബ്രിട്ടീഷ് കൊളോണിയലിസത്തിന്റെ കാലത്ത് തൂക്കിലേറ്റപ്പെട്ടവരുണ്ട്. മാത്തിൽ അപ്പുവും കോയിത്താറ്റിൽ ചിരകണ്ഠനും പള്ളിക്കൽ അബൂബക്കറും പൊടോര കുഞ്ഞമ്പു നായരുമെല്ലാം തൂക്കിലേറ്റപ്പെട്ടവരാണ്. സർദാർ ഗോപാലകൃഷ്ണൻ തടവറയിൽ

കൊല്ലപ്പെട്ടവനാണ്. മണ്ടോടി കണ്ണനെ ലോക്കപ്പിലിട്ട് ഇടിച്ചുകൊണ്ട് കേരളത്തിന്റെ ചരിത്രമാണ്. 218 സി.പി.ഐ.(എം.)-ന്റെ പ്രവർത്തകരാണ് കേരളത്തിൽ ആർ.എസ്.എസ്.-ന്റെ കൊലകത്തിക്കിരയായി രക്തസാക്ഷികളായി മാറിയിട്ടുള്ളത്. വിമോചന സമരകാലത്ത് കുറുവടി പടയുണ്ടാക്കിയിട്ട് ഇവരടങ്ങുന്ന സംഘം ഞങ്ങളെ ആക്രമിച്ചിട്ടുണ്ട്. ഞങ്ങളെ മാത്രമല്ല മൊയാരത്ത് ശങ്കരനെയും തല്ലിക്കൊന്നിട്ടുണ്ട്. കോൺഗ്രസിന്റെ ചരിത്രമെഴുതിയിട്ടുള്ള നേതാവാണ് മൊയാരത്ത് ശങ്കരൻ. ഞങ്ങൾക്കുനേരെ വന്നിട്ടുള്ള ഈ ആക്രമണങ്ങളെല്ലാം ആയുധം കൊണ്ടുള്ള ആക്രമണമായിരുന്നു. അവിടെ കത്തിയും തോക്കുമെല്ലാം ഞങ്ങൾക്കുനേരെ ഉപയോഗിച്ചിട്ടുണ്ട്. എന്നാലിപ്പോൾ അസത്യങ്ങൾ ആയുധമായി വർഷിച്ചുകൊണ്ടാണ് ഇടതുപക്ഷത്തിനും ഇടതുപക്ഷം നേതൃത്വം കൊടുക്കുന്ന സർക്കാരിനുമെതിരെ കേരളത്തിൽ വിപുലമായൊരു യുദ്ധസന്നാഹമൊരുക്കിയിരിക്കുന്നത്. അസത്യങ്ങൾ അനുദിനമെന്നല്ല, അനുനിമിഷം ബോംബുകൾപോലെ കേരളത്തിന്റെ പൊതുസമൂഹത്തിൽ വർഷിച്ചുകൊണ്ടിരിക്കുകയാണ്. ആ അസത്യവർഷത്തെ നേരിടാനാണ് നടപടികൾ നിർത്തിവയ്ക്കാനുള്ള

ഉപക്ഷേപത്തിന്മേൽ ചർച്ചയാകാമെന്ന് ഗവൺമെന്റ് ഇന്നലെയും ഇന്നും പറഞ്ഞത്. ആ അസത്യത്തെ വസ്തുതകളും സത്യങ്ങളുംകൊണ്ട് ഈ സഭാതലത്തിൽ നേരിടാമെന്ന ഞങ്ങളുടെ ആത്മവിശ്വാസവും ആർജവവുമാണ് ഇന്നത്തെ ഈ ചർച്ചയ്ക്കുള്ള നിങ്ങളുടെ വെല്ലുവിളി സ്വീകരിക്കാൻ ഞങ്ങളെ പ്രേരിപ്പിച്ചിട്ടുള്ളത്. ഞാനിവിടെ ഒരു തരത്തിലുമുള്ള ആക്ഷേപങ്ങളുമുന്നയിക്കാൻ മുതിരുന്നില്ല. കാരണം, പറഞ്ഞാലും തീരാത്തത്ര വസ്തുതകൾ ഞങ്ങൾക്ക് പറയാനുണ്ട്. ഇന്നലെ പ്രതിപക്ഷം ഇവിടെനിന്നും ഇറങ്ങിപ്പോയതെന്തുകൊണ്ടാണ്? കാരണം, അവർക്ക് വസ്തുതകളെയും സത്യങ്ങളെയും നേരിടാനാവില്ല. അവർ ഇവിടെനിന്നും എവിടേയ്ക്കാണ് ഓടിപ്പോയത്? പുറത്ത് കാത്തിരിക്കുന്ന മാധ്യമങ്ങളുടെ മടിത്തട്ടിലേയ്ക്കാണ് സഭയിൽനിന്ന് ഒളിച്ചോടിയ പ്രതിപക്ഷം എത്തിച്ചേർന്നത്. കാരണം, മാധ്യമ പിന്തുണയുണ്ടെങ്കിൽ മാത്രമേ അവർക്ക് ജയിക്കാൻ കഴിയൂ. പി.ആർ.-നെക്കുറിച്ചാണ് അവർ പറഞ്ഞുകൊണ്ടിരിക്കുന്നത്. ഏറ്റവും വലിയ പി.ആർ. കിട്ടിയ സൗഭാഗ്യവാന്മാരാണ് കേരളത്തിലെ വലതുപക്ഷം. മാത്രമല്ല, പ്രതിപക്ഷം മാധ്യമങ്ങളുടെ മടിത്തട്ടിൽ മയങ്ങുന്നവരാണ്. മാധ്യമങ്ങളുടെ

പരിലാളന ഏറ്റുവാങ്ങി അവരുടെ അരുമകളായി വളർന്ന് വന്നവർ. അവർ ഒരുക്കിയ തേർത്തട്ടിൽനിന്ന് ഇടതുപക്ഷത്തിന് നേരെ, ഈ സർക്കാരിന് നേരെ അസത്യങ്ങളുടെ വ്യാജബോംബുകൾ വർഷിക്കുന്നവരാണ്. അതിനെ നേരിടാനാണ് ഞങ്ങൾ ഇവിടെ ചർച്ചയാകാമെന്ന് പറഞ്ഞത്. എന്തെല്ലാം കാര്യങ്ങൾ ഈ നോട്ടീസിന്റെ പേരിൽ, ചർച്ചയുടെ പേരിൽ പ്രതിപക്ഷം ഉന്നയിച്ചിട്ടുണ്ട്. എല്ലാത്തിനും വസ്തുതകൾ നിരത്തി മറുപടി പറയാം. അത് കേൾക്കാനുള്ള ക്ഷമയും സഹിഷ്ണുതയും അവർക്കുണ്ടാകുമെന്ന് ഞാൻ പ്രതീക്ഷിക്കുന്നു. ഒരു തരത്തിലും ഒരാക്ഷേപവും നടത്താൻ ഉദ്ദേശിക്കുന്നില്ലെന്നും ആദ്യംതന്നെ പറയട്ടെ. അങ്ങനെയൊരവസരം ഉണ്ടാക്കിത്തരുമെന്ന് പ്രതീക്ഷിക്കരുത്.

പ്രതിപക്ഷനേതാവ് (ശ്രീ. വി. ഡി. സതീശൻ): സർ, ബഹുമാനപ്പെട്ട മന്ത്രി പ്രൊവോക്ക് ചെയ്യുകയാണ്.... (മൈക്ക് ഓഫ്)....

ശ്രീ. എം. ബി. രജേഷ്: സർ, ഇത് എങ്ങനെയാണ് പ്രൊവോക്കേഷൻ ആകുന്നത്.

മി. സ്പീക്കർ: അങ്ങ് സംസാരിക്കൂ.

ശ്രീ. എം. ബി. രജേഷ്: സർ, ഞങ്ങൾ ചിരിച്ചാൽ കുറ്റം, ഞങ്ങൾ

ഗൗരവത്തിൽ പറഞ്ഞാൽ അതും കുറ്റം. ഇത്രയുംകാലം ഞങ്ങൾ

ചിരിക്കുന്നില്ലെന്നായിരുന്നു പരാതി. ഇപ്പോൾ ചിരിക്കുന്നതിനെപ്പോലും നിങ്ങൾ

ഭയപ്പെടാൻ തുടങ്ങിയോ? ഓരോ കമന്റിനും ഞാൻ മറുപടി പറയുന്നില്ല.

ബഹുമാനപ്പെട്ട പ്രതിപക്ഷനേതാവിനോടുള്ള ബഹുമാനംകൊണ്ട് അദ്ദേഹം

പറഞ്ഞതിനോടുമാത്രം പ്രതികരിച്ചുവെന്നേയുള്ളൂ. ഓരോ കമന്റിനും മറുപടി

പറയാനുദ്ദേശിക്കുന്നില്ല. ഇവിടെ ധാരാളം കാര്യങ്ങൾ പറയുകയുണ്ടായി.

എ.ഡി.ജി.പി.-യെക്കുറിച്ചും സ്വർണ്ണകടത്തിനെക്കുറിച്ചും മലപ്പുറത്തെ

മുൻനിർത്തി വളരെ അപകടകരമായ ഒരു narrative സൃഷ്ടിക്കാൻ

പുറത്തുനടത്തിയ അതേശ്രമം നിയമസഭയിലും നടത്തിയെന്നത് വളരെ

നിർഭാഗ്യകരമാണ്, ഞെട്ടിപ്പിക്കുന്നതാണ്. അതാണ് ഏറ്റവും അവസാനം

ബഹുമാനപ്പെട്ട നിയമ വകുപ്പുമന്ത്രി ഇവിടെ ചൂണ്ടിക്കാണിച്ചത്. അത്തരമൊരു

narrative സൃഷ്ടിക്കപ്പെടുന്നതിന് ഒരുതരത്തിലും കൂട്ടുനിൽക്കാൻ

ഞങ്ങൾക്കാവില്ലെന്നതുകൊണ്ടാണ് അതേസമയംതന്നെ അദ്ദേഹം

അക്കാര്യത്തിൽ ഇടപെട്ട് തിരുത്തിയത്. അങ്ങേയ്ക്കും അതിന്റെ അപകടം

ശരിയായിത്തന്നെ മനസ്സിലായി, അങ്ങത് ഉൾക്കൊണ്ടുവെന്നതിനും സന്തോഷം രേഖപ്പെടുത്തുകയാണ്.

ഇവിടെ എ.ഡി.ജി.പി.-യുടെ പേരിലാണല്ലോ കുറേ കാര്യങ്ങൾ വന്നത്.

ക്രമസമാധാന ചുമതല വഹിച്ചിരുന്ന എ.ഡി.ജി.പി. ആർ.എസ്.എസ്.

നേതാക്കളെ സന്ദർശിച്ചതിനെപ്പറ്റി ഒരാശോപണം ഇവിടെ ഉയർന്നുവന്നു.

അതുസംബന്ധിച്ച് സംസ്ഥാന പോലീസ് മേധാവിയുടെ നേതൃത്വത്തിലുള്ള ഒരു

സംഘം അന്വേഷിച്ചു. കേരളത്തിന്റെ ചരിത്രത്തിൽ ഇതിനുമുമ്പ് സംസ്ഥാന

പോലീസ് മേധാവി നേരിട്ട് ഇങ്ങനെയൊരു അന്വേഷണം

നടത്തിയിട്ടുണ്ടോയെന്നതിൽ എനിക്ക് വ്യക്തതയില്ല. പോലീസ് മേധാവി

നേരിട്ട്, അദ്ദേഹത്തിന്റെ നേതൃത്വത്തിലുള്ള സംഘം ഏറ്റവും

ഉന്നതതലത്തിലുള്ള ഒരു സംവിധാനം ഏർപ്പെടുത്തി അക്കാര്യം

അന്വേഷിച്ചുക്കുകയും റിപ്പോർട്ട് സർക്കാരിന് സമർപ്പിക്കുകയും ചെയ്തിട്ടുണ്ട്.

റിപ്പോർട്ടുപ്രകാരം എ.ഡി.ജി.പി.-യെ ആരോപണമുക്തനാക്കാനുള്ള

തെളിവുകളില്ല. എന്നാൽ, ഉന്നയിക്കപ്പെട്ട ആരോപണങ്ങൾ

തെളിയിക്കപ്പെടാനുള്ള തെളിവുകളും കണ്ടെത്താനായിട്ടില്ല. ഞാൻ പറഞ്ഞുവരട്ടെ, ക്ഷമിക്കൂ....

മി. സ്ലീക്കർ: റണ്ണിംഗ് കമന്ററി ഇഗ്നോർ ചെയ്തേക്കൂ.

ശ്രീ. എം. ബി. രാജേഷ്: സർ, സർക്കാർ തലത്തിൽ ഈ റിപ്പോർട്ട് വളരെ ഗൗരവത്തോടുകൂടിത്തന്നെ പരിശോധിക്കുകയുണ്ടായി. അങ്ങനെ പരിശോധിച്ചതിന്റെ അടിസ്ഥാനത്തിൽ നിലവിലുള്ള സാഹചര്യത്തിൽ സർക്കാരിന് സ്വീകരിക്കാവുന്ന ഏറ്റവും ഉചിതമായ നടപടി തന്നെ എ.ഡി.ജി.പി.-യുടെ കാര്യത്തിൽ സ്വീകരിച്ചിട്ടുണ്ട്. അദ്ദേഹം അന്വേഷണ സംഘത്തിന് മൊഴികൊടുത്തതായി മനസ്സിലാക്കുന്നത്, ആർ.എസ്.എസ്. നേതാക്കളെ കണ്ടത് ഒരു courtesy call മാത്രമാണെന്നും അവിടെ വരുന്ന എല്ലാ പാർട്ടികളുടെയും നേതാക്കളെ അദ്ദേഹം കാണാറുണ്ടെന്നും മൊഴി കൊടുത്തതായിട്ടാണ് മനസ്സിലാക്കുന്നത്. അതേസമയം മാധ്യമങ്ങളിൽ ചില വാർത്തകൾ വന്നിട്ടുണ്ട്.....

ശ്രീ. വി. ഡി. സതീശൻ: സർ, എ.ഡി.ജി.പി.-ക്കെതിരായി ഡി.ജി.പി.

അന്വേഷണം നടത്തുകയാണെന്ന് അങ്ങ് പറയുന്നു.

എ.ഡി.ജി.പി. എം. ആർ. അജിത് കുമാർ ഡി.ജി.പി.-ക്ക് കൊടുത്ത മൊഴി അങ്ങ് അസംബ്ലിയിൽ വന്നുപറയുകയാണ്. അന്വേഷണം പൂർത്തിയായിട്ടില്ലെന്ന് അല്പമുറപ്പ് ബഹുമാനപ്പെട്ട മന്ത്രിതന്നെ പറയുകയുണ്ടായി. അപ്പോൾ അന്വേഷണം നടന്നുകൊണ്ടിരിക്കുന്നതിനിടയിൽ ശ്രീ. എം. ആർ. അജിത് കുമാർ ഡി.ജി.പി.-ക്ക് കൊടുത്ത മൊഴി മന്ത്രിയായ അങ്ങ് എങ്ങനെയാണ് അറിഞ്ഞത്? അങ്ങ് അത് വ്യക്തമാക്കണം. അപ്പോൾ അന്വേഷണത്തിൽ നിങ്ങൾ ഇടപെടുന്നുണ്ട്. അല്ലെങ്കിൽ എങ്ങനെ ഡി.ജി.പി. നടത്തുന്ന നിഷ്പക്ഷമായ അന്വേഷണത്തിലെ വിവരങ്ങൾ, അഡീഷണൽ ഡി.ജി.പി. കൊടുത്ത മൊഴി മന്ത്രിമാർ അറിയുന്നത്?

മി. സ്പീക്കർ: പോയിന്റ് ക്ലിയറായി. ബഹുമാനപ്പെട്ട മന്ത്രി പറയൂ.

ശ്രീ. എം. ബി. രജേഷ്: സർ, പ്രാഥമിക റിപ്പോർട്ട് സമർപ്പിച്ചതിൽ മനസ്സിലാക്കുന്നുവെന്നാണ് ഞാനിവിടെ പറഞ്ഞത്. ഞാൻ ആധികാരികമായി റിപ്പോർട്ട് കണ്ടുവെന്ന് പറഞ്ഞിട്ടില്ല. എന്റെ വാചകം കൃത്യമായി രേഖയിലുണ്ടാകുമെന്ന് ഞാൻ വിചാരിക്കുന്നു. ഇവിടെ മാധ്യമ വാർത്തകൾ വരികയുണ്ടായി. വിശിഷ്ട സേവനത്തിനുള്ള രാഷ്ട്രപതിയുടെ മെഡൽ

കിട്ടുന്നതിന് സഹായിക്കുന്നതിനുവേണ്ടിയാണ് ആർ.എസ്.എസ്. ജനറൽ സെക്രട്ടറിയെ കണ്ടതെന്ന തരത്തിലുള്ള ചില വാർത്തകളുണ്ടായി. ഡി.ജി.പി. ആകാനായി യു.പി.എസ്.സി. തയ്യാറാക്കുന്ന ലിസ്റ്റിൽ ഉൾപ്പെടാൻ വേണ്ടിയാണെന്നുള്ള വാർത്തകളും വന്നിട്ടുണ്ട്. അങ്ങനെ വ്യക്തിപരമായ ഏതെങ്കിലും ഒരു ആനുകൂല്യം ലഭിക്കുന്നതിനുവേണ്ടിയാണ് എ.ഡി.ജി.പി. ആർ.എസ്.എസ്. നേതാക്കളെ കണ്ടിട്ടുള്ളതെങ്കിൽ അത് സർവ്വീസ് ചട്ടങ്ങളുടെ ലംഘനമാണ്. ഇക്കാര്യങ്ങളെല്ലാം സർക്കാർ ഗൗരവമായി പരിശോധിക്കുകയാണ്. മറ്റൊരു ആർ.എസ്.എസ്. നേതാവുമായി വയനാട്ടിൽ കൂടിക്കാഴ്ച നടത്തിയെന്ന് നേരത്തെ മുസ്ലീം ലീഗിന്റെ ബഹുമാനപ്പെട്ട അംഗങ്ങളിലാരോ സംസാരിക്കുമ്പോൾ പറഞ്ഞതായിട്ടാണ് ഞാൻ ഓർക്കുന്നത്. അവിടെ ലീഗിന്റെ സംസ്ഥാന പ്രസിഡന്റുമായും അദ്ദേഹം കൂടിക്കാഴ്ച നടത്തുന്ന ചിത്രങ്ങൾ ചില പത്രങ്ങളിൽ വന്നിട്ടുണ്ട്. വയനാട്ടിലെ ദുരന്തമേഖലയിൽ പലരും സന്ദർശിച്ചിട്ടുണ്ടാകും. അങ്ങനെ സന്ദർശിച്ച സ്ഥലങ്ങളിൽ എ.ഡി.ജി.പി. ചുമതലയായിട്ടുണ്ടായിരുന്നു. അവിടെ പലരോടും സംസാരിച്ചിട്ടുണ്ടാകും. ഒരു ദുരന്തമുഖത്ത്....

ശ്രീ. എൻ. ഷംസുദ്ദീൻ: സർ, ഒന്ന് വഴങ്ങുമോ? (മൈക്ക് ഓഫ്)

മി. സ്പീക്കർ: അങ്ങ് യീൽഡ് ചെയ്യേണ്ട. മറുപടി പറയൂ.

ശ്രീ. എം. ബി. രജേഷ്: സർ, ദുരന്തമുഖത്ത് വന്ന ഓരോ ആളുകളുമായി

സംസാരിച്ചത് ഈ നിലയിൽ ഉന്നയിക്കുന്നത് കൃത്യമായ

ലക്ഷ്യത്തോടുകൂടിയാണ്. ഇവിടെ ഉന്നയിച്ച വേറൊരു കാര്യമെന്നാണ്;

എ.ഡി.ജി.പി.-യെ എന്തിനുവേണ്ടി ഉപയോഗിച്ചുവെന്നാണ്? ബഹുമാനപ്പെട്ട

മുഖ്യമന്ത്രിയുടെ ദൂതനായി ഉപയോഗിച്ചുവെന്നാണ് പറഞ്ഞത്.

യു.ഡി.എഫ്.-ന്റെ നേതാക്കൾ എല്ലാവരും ഇക്കാര്യം ഇവിടെ

ആവർത്തിക്കുകയുണ്ടായി. ബഹുമാനപ്പെട്ട പ്രതിപക്ഷനേതാവും അതിവിടെ

ഉന്നയിക്കുകയുണ്ടായി. ഒരു പൊളിറ്റിക്കൽ കോൺട്രാക്ടായിരുന്നു എന്നതാണ്

ഇടക്കം മുതലുള്ള പ്രചരണം. അങ്ങനെ പ്രചരിപ്പിച്ചാൽ മാത്രമേ നിങ്ങൾക്ക്

രാഷ്ട്രീയമായി സർക്കാരിനെയും ഇടതുപക്ഷത്തെയും ആക്രമിക്കാൻ കഴിയൂ.

അതിനുവേണ്ടി നിങ്ങൾ കെട്ടി ചമച്ചിട്ടുള്ളൊരു വാദമാണത്. എന്നാൽ നിങ്ങൾ

മനസ്സിലാക്കേണ്ടാതെ കാര്യം ഞങ്ങളെ സംബന്ധിച്ച് ഉദ്യോഗസ്ഥരെ അങ്ങനെ

ഉപയോഗിക്കുന്ന ശീലമില്ല. അതിന്റെ ആവശ്യമുള്ളൊരു പാർട്ടിയല്ല

സി.പി.ഐ.(എം)., കേരളത്തിലേറ്റവും ശക്തമായതും

ജനപിന്തുണയുള്ളതുമായൊരു പാർട്ടിയാണത്. ഞങ്ങൾക്ക് ഞങ്ങളുടേതായ പ്രവർത്തനരീതിയുണ്ട്. ഞങ്ങളുടെ കേഡർമാരെ അല്ലാതെ ഉദ്യോഗസ്ഥരെ ഒരു കാര്യത്തിനും ഉപയോഗിക്കുന്ന ശീലം ഞങ്ങളുടേതല്ല. ബഹുമാനപ്പെട്ട മുഖ്യമന്ത്രിതന്നെ സഭയ്ക്കുപുറത്ത് പത്രസമ്മേളനത്തിൽ പറഞ്ഞു. തെറ്റായ ആ ശീലം നിങ്ങളുടേതാണെന്ന് ജയറാം പടിക്കലിന്റെ ആത്മകഥയെ ഉദ്ദരിച്ചുകൊണ്ട് അദ്ദേഹം പറഞ്ഞു. എങ്ങനെയാണ് കോൺഗ്രസ്-ആർ.എസ്.എസ്. ചർച്ചയ്ക്കുവേണ്ടി ജയറാം പടിക്കലിനെ മുഖ്യമന്ത്രിയായിരുന്ന കെ. കരുണാകരൻ നിയോഗിച്ചതെന്ന് ആ പുസ്തകം ഉദ്ദരിച്ചുകൊണ്ട് അദ്ദേഹം പറഞ്ഞിട്ടുള്ളതാണ്. ഞാൻ അതിന്റെ വിശദാംശങ്ങളിലേക്ക് കടക്കുന്നില്ല. പൊളിറ്റിക്കൽ കോൺട്രാക്ടിന്റെകാര്യം പറയുമ്പോൾ ഒരു കാര്യം ഞാൻ നിങ്ങളെ ഓർമ്മിപ്പിക്കുകയാണ്. ആ ശൈലി ഇന്ത്യൻ രാഷ്ട്രീയത്തിൽകൊണ്ടുവന്നത് ആരാണ്; ഇടനിലക്കാരെ ഉപയോഗിക്കുന്ന ശൈലി കൊണ്ടുവന്നത് ആരാണ്? 1986 സെപ്റ്റംബർ 20, 27 ലക്കം എക്കണോമിക് ആൻഡ് പൊളിറ്റിക്കൽ വീക്കിലിയിൽ പറയുന്നത്, ‘ With

the decline of any second level group of politicians, bureaucracy has extended its control over Indian public life, increasingly suffocating by a self-reproducing, obstructive unproductive and unrepresentative apparatus' എന്നാണ്. എങ്ങനെയാണ് ഉദ്യോഗസ്ഥന്മാരെ ഉപയോഗിച്ച് അവർ രാഷ്ട്രീയ നേതൃത്വത്തിന് മുകളിൽ വന്നതെന്ന് എക്കണോമിക് ആൻഡ് പൊളിറ്റിക്കൽ വീക്കിലിയിൽ വളരെ പ്രമുഖനും രാഷ്ട്രീയപണ്ഡിതനുമായ സുദീപ് കവിരാജ് ഇന്ദിരാഗാന്ധിയെക്കുറിച്ച് എഴുതിയതാണ്. 'ഇന്ദിരാഗാന്ധി ആൻഡ് ഇന്ത്യൻ പൊളിറ്റിക്സ് വളരെ വിശദമായ, ദീർഘമായ പഠനമാണ്. ആ പഠനത്തിലുടനീളം എങ്ങനെയാണ് ഇന്ദിരാഗാന്ധി ഉദ്യോഗസ്ഥരെ രാഷ്ട്രീയ നേതൃത്വത്തിനുമുകളിൽ പ്രതിഷ്ഠിച്ചതെന്നും അവരെ പലപ്പോഴും ഇടനിലക്കാരായി ഉപയോഗിച്ചതെന്നും വിശദീകരിക്കുന്നു. സാധാരണ റിപ്പോർട്ടല്ല, ആഴത്തിലുള്ള ഒരു പഠനംതന്നെയാണ് അതിൽ ചൂണ്ടിക്കാണിച്ചിട്ടുള്ളത്. എല്ലാം വായിക്കുന്നില്ല, ഒരു വാചകംകൂടി ഞാൻ വായിക്കാം. ' People who were pressed into political service were more in the nature of political ' contractors'

who were willing to go to any length to dragoon votes, systematically replacing.....' 'പൊളിറ്റിക്കൽ കോൺട്രാക്ട്സ് എന്ന പദം

ഇന്ദിരാഗാന്ധിയെക്കുറിച്ചാണ് ഈ പഠനത്തിൽ ഉപയോഗിച്ചിട്ടുള്ളത്. അത് ഞങ്ങളുടെ ശീലമല്ല. ജയറാം പടിക്കലിനെ ഉപയോഗിച്ചതും പൊളിറ്റിക്കൽ കോൺട്രാക്ട്സിനെ ഡൽഹിയിൽ ഉപയോഗിച്ചതൊന്നും ഞങ്ങളുടെ ശീലമല്ല.

മാത്രമല്ല, 1989-ലെ ലോക്സഭാ തിരഞ്ഞെടുപ്പിനുമുമ്പായി

ആർ.എസ്.എസ്.-ന്റെ പിന്തുണ ഉറപ്പിക്കുന്നതിനുവേണ്ടി ആർ.എസ്.എസ്.

മേധാവിയായിരുന്ന സർസംഘചാലക് ആയിരുന്ന ദേവരസിനെ കാണാൻ

രാജീവ് ഗാന്ധി പറഞ്ഞയച്ചത് ഗോവ ഗവർണ്ണറായിരുന്ന ഭാനു പ്രകാശ്

സിംഗിനെയാണ് എന്ന കാര്യം ഞാൻ പറയുന്നതല്ല, അടുത്തദിവസം

മരിച്ചുപോയ പ്രഗത്ഭനായ നിയമപണ്ഡിതനും ചരിത്രകാരനുമായ എ. ജി.

ന്താനി എഴുതിയിട്ടുള്ളതാണ്. 1989-ലെ ലോക്സഭാ തിരഞ്ഞെടുപ്പിന് മുമ്പാണ്

ഗോവ ഗവർണ്ണറെ ആർ.എസ്.എസ്. സർസംഘചാലകമായുള്ള ചർച്ചയ്ക്കയച്ചത്.

എ.ഡി.ജി.പി. ആർ.എസ്.എസ്. നേതാവിനെ കണ്ടതിനെപ്പറ്റി നിങ്ങൾ

പറഞ്ഞു. രാജീവ് ഗാന്ധി മന്ത്രിസഭയിലെ ആഭ്യന്തര മന്ത്രിയായിരുന്ന ഭദ്രാ

സിംഗ് ദേവസിനെ കണ്ടതിനെക്കുറിച്ചും ജനറൽ സെക്രട്ടറി രാജേന്ദ്ര സിംഗിനെ കണ്ടതിനെക്കുറിച്ചും പറയുന്നതാരാണ്; എ. ജി. നൂറാനിയാണ്. അതുകൊണ്ട് ഈ ഉദ്യോഗസ്ഥരെ ഉപയോഗിക്കുന്ന രീതി ഞങ്ങളുടേതല്ല; ആ തുവൽ ഞങ്ങൾക്ക് ചേരുന്നതല്ല, നിങ്ങളുടേതെന്ന തൊപ്പിയിൽ പരമ്പരാഗതമായി അണിഞ്ഞിട്ടുള്ള തുവലാണത് എന്ന കാര്യം ഞാൻ ഓർമ്മിപ്പിക്കുകയാണ്. സ്വർണ്ണത്തിന്റെ കാര്യം ഇവിടെ ധാരാളമായി പറയുകയുണ്ടായി. അതിന്റെ പേരിൽ ഒരു ജില്ലയെ പ്രതികൂട്ടിൽ നിർത്താൻ ശ്രമിക്കുന്നുവെന്നും ഇവിടെ പറയുകയുണ്ടായി. സ്വർണ്ണക്കടത്ത്, ഹവാല, നികുതി വെട്ടിപ്പ് ഉൾപ്പെടെയുള്ള കാര്യങ്ങൾ രാജ്യത്തിനെതിരായ കുറ്റകൃത്യമാണെന്ന കാര്യത്തിൽ ആർക്കും തർക്കമുണ്ടാവില്ലല്ലോ, അതിനെതിരെ ശക്തമായ നടപടി സർക്കാർ സ്വീകരിച്ചിട്ടുണ്ട്. അത് ഏതെങ്കിലും ഒരു ജില്ലയിൽ മാത്രമല്ല, എല്ലാ ജില്ലയിലും ശക്തമായ നടപടി സ്വീകരിച്ചിട്ടുണ്ട്. അങ്ങനെ നടപടി സ്വീകരിച്ചപ്പോൾ പോലീസ് പിടിക്കുന്ന കേസുകളുടെ എണ്ണം വർദ്ധിച്ചിട്ടുണ്ട്. ചിലർക്ക് ഒരു സംശയമുണ്ട് എന്തിനാണ് പോലീസ് സ്വർണ്ണക്കടത്ത് പിടിക്കുന്നത്; കസ്റ്റംസ് പിടിച്ചാൽ പോരേ? ആ സംശയം

ചിലർ അറിയാതെ ഉന്നയിക്കുന്നതാകാം; ചിലർ വളരെ കുശാഗ്ര ബുദ്ധിയോടുകൂടി ചോദിക്കുന്ന ചോദ്യമാണ്. എന്താണ് കാരണമെന്ന് അറിയാമോ; കസ്റ്റംസ് പിടിക്കുന്ന സ്വർണ്ണം ഫൈൻ അടച്ചാൽ തിരിച്ചുകിട്ടും. അത് ക്യാരിയർമാർക്ക് തിരിച്ചുകിട്ടും, ആർക്ക് ഉദേശിച്ചാണോ വന്നത് അവർക്ക് ലഭിക്കും. പോലീസ് സ്വർണ്ണം പിടിച്ചാൽ തിരിച്ചുകിട്ടില്ല. അത് തെറ്റ് കേസായിട്ടാണ് രജിസ്റ്റർ ചെയ്യുന്നത്. അത് തൊണ്ടി മുതലായി കോടതിയിൽ എത്തും. അപ്പോൾ എന്തിനാണ് പോലീസ് ഇത്ര ഉത്സാഹം കാണിക്കുന്നതെന്ന ചോദ്യത്തിന്റെ പിന്നിലുള്ള യഥാർത്ഥ ലാക്ക് എന്താണ്; ഇപ്പോൾ കിട്ടേണ്ടവർക്ക് കള്ളക്കടത്തായി വരുന്ന സ്വർണ്ണം കിട്ടാതായി. ആ ശ്രംഖലയുടെ കണ്ണി മുറിച്ച്. അപ്പോഴാണ് ഇങ്ങനെയൊരു ചോദ്യം ഉന്നയിക്കപ്പെടുന്നത്. ഇവിടെ ബഹുമാന്യനായ എൻ. ഷംസുദ്ദീൻ, അദ്ദേഹം സ്വർണ്ണ കള്ളക്കടത്തിനെക്കുറിച്ച് വളരെ വാചാലനായി ഇവിടെ സംസാരിക്കുന്നത് കേട്ടു. ഞാൻ വളരെ വിനയത്തോടുകൂടി അദ്ദേഹത്തോട് ചോദിക്കുകയാണ്, ഫൈസൽ എടശ്ശേരി എന്ന പേര് ഓർമ്മയുണ്ടോ; ഓർമ്മയുണ്ടാകാതിരിക്കാൻ യാതൊരു സാധ്യതയുമില്ല. അതോ പഴയ ഒരു

സിനിമയിൽ ഇന്നസെന്റ് പറയുന്നതുപോലെ, എനിക്ക് അറിയില്ല, എനിക്കതൊന്നും ഓർമ്മയില്ലെന്ന് അദ്ദേഹം പറയുമോ എന്നറിയില്ല. ഫൈസൽ എടശ്ശേരി ഇന്ത്യൻ യൂണിയൻ മുസ്ലീം ലീഗിന്റെ നേതാവും മലപ്പുറം ജില്ലാ പഞ്ചായത്തിൽ തിരുനാവായ ഡിവിഷനിൽനിന്നുള്ള കൗൺസിലറുമാണ്. നെടുമ്പാശ്ശേരി വിമാനത്താവളത്തിൽ 932 ഗ്രാം തൂക്കം വരുന്ന എട്ട് സ്വർണ്ണ ബിസ്കൂറ്റുകളുമായി അദ്ദേഹത്തെ പിടികൂടിയ കേസിലേ? ശ്രീ. എൻ. ഷംസുദ്ദീൻ ആത്മാർഥമായിട്ടാണ് പറയുന്നതെങ്കിൽ, അതിനെതിരെയായിട്ടല്ലേ അദ്ദേഹം വാചാലനായി സംസാരിക്കേണ്ടതും ധാർമ്മികരോഷം കൊള്ളേണ്ടിയിരുന്നതും. ഇത്തരം ഗൗരവമായ കുറ്റകൃത്യങ്ങളിന്മേൽ നടപടി സ്വീകരിക്കുമ്പോൾ, ഒരു ജില്ലയെയോ ഒരു സമുദായത്തെയോ മോശമായി ചിത്രീകരിക്കാൻ അല്ലെങ്കിൽ എന്തിന് പോലീസ് നടപടി സ്വീകരിക്കുന്നുവെന്നൊക്കെ ആരോപിക്കുന്നത് ശരിയല്ല. മാധ്യമങ്ങളുടെ മടിത്തട്ടിലാണ് പ്രതിപക്ഷം മയങ്ങുന്നതെന്ന് ഞാൻ പറഞ്ഞല്ലോ. അതുകൊണ്ട് ഇതൊന്നും മാധ്യമങ്ങളിൽ അധികം വന്നിട്ടുള്ള കാര്യമല്ല, വരില്ല.

ശ്രീ. എൻ. ഷംസുദ്ദീൻ: സർ, ഫൈസൽ എടശ്ശേരി എന്ന

വ്യക്തിയെക്കുറിച്ച് പറയുന്ന ഈയൊരു ആരോപണം ഇപ്പോൾ ഇവിടെ പറയുമ്പോഴാണ് കേൾക്കുന്നത്. അങ്ങനെയുണ്ടെങ്കിൽ അതിന് നടപടിയെടുക്കണം. ഒരു ജില്ലയെയും ഒരു സമൂഹത്തെയും പി.ആർ. ഏജൻസി വച്ച് അവഹേളിച്ചതിനെയാണ് ഞങ്ങൾ ചോദ്യം ചെയ്യുന്നത്. വ്യക്തികൾ ചെയ്യുന്ന കുറ്റകൃത്യങ്ങൾക്ക് നടപടികളാകാം.

ശ്രീ. എം. ബി. രാജേഷ്: സർ, നടപടിയെടുത്ത കാര്യമാണ് ഞാൻ

പറഞ്ഞത്. നടപടിയെടുക്കണമെന്ന അങ്ങയുടെ ശിപാർശയ്ക്കുവേണ്ടിയല്ല ഞാൻ പറഞ്ഞത്. നടപടിയെടുത്തെന്നും കേസുണ്ടെന്നുമുള്ള കാര്യമാണ് ഞാനിവിടെ ചൂണ്ടിക്കാണിച്ചത്. തെറ്റായ പ്രവണതകളെ അംഗീകരിക്കില്ലെന്ന് സർക്കാർ നേരത്തേതന്നെ വ്യക്തമാക്കിയിട്ടുള്ളതാണ്. അത് സ്വർണ്ണക്കടത്തിന്റെ കാര്യത്തിലാണെങ്കിലും ഹവാല കേസിന്റെ കാര്യത്തിലാണെങ്കിലും ഏത് വിഷയത്തിലാണെങ്കിലും തെറ്റായ ഒരു കുറ്റകൃത്യത്തെപ്പോലും അംഗീകരിക്കില്ലെന്നതാണ് ഈ സർക്കാരിന്റെ പ്രഖ്യാപിത നയവും നിലപാടും. വളരെ ആദരണീയനും സമചിത്തതയോടെ മാത്രം സംസാരിക്കാറുള്ള ശ്രീ. പി.

കെ. കുഞ്ഞാലിക്കുട്ടി സാഹിബ് പോലും ഇന്ന് പറഞ്ഞു, മലപ്പുറം ജില്ലയിലെ പോലീസ് ആളുകളെ വെറുതെ ബുദ്ധിമുട്ടിക്കുകയാണെന്നും ഒരു എസ്.പി.-യെ മുൻനിർത്തി കേസുകളുടെ എണ്ണം വർദ്ധിപ്പിക്കുന്നുവെന്നും ഏറ്റവും കൂടുതൽ കേസുകളുള്ള ജില്ലയാക്കി മലപ്പുറത്തെ മാറ്റിയെന്നും തുടങ്ങി പുറത്തുനടക്കുന്ന പ്രചാരണങ്ങൾ അദ്ദേഹത്തിന്റെ സ്വതഃസിദ്ധമായ, വളരെ സൗമ്യമായ ശൈലിയിൽ ഇവിടെ ഉന്നയിക്കുകയുണ്ടായി. അത് വസ്തുതയല്ല, മലപ്പുറത്ത് കഴിഞ്ഞ ഏതാനും വർഷങ്ങളിൽ പോലീസ് സ്വമേധയാ എടുത്ത കേസുകളുടെയും രജിസ്റ്റർ ചെയ്ത ആകെ എഫ്.ഐ.ആർ.-കളുടെയും കണക്കുകൾ എന്റെ കൈയിലുണ്ട്. അതിൽ ചിലത് ഞാൻ വായിക്കാം. ഏത് ജില്ലയുമായി താരതമ്യം ചെയ്യാലും ജനസംഖ്യാനുപാതികമായി നോക്കിയാലും മലപ്പുറം ജില്ലയിൽ കേസുകളുടെ എണ്ണം താരതമ്യേന കുറവാണ്. പക്ഷെ പുറത്ത് സൃഷ്ടിക്കുന്ന പ്രചാരണമെന്താണ്; അത് ബോധപൂർവ്വം സൃഷ്ടിക്കുന്നതാണ്. അത് നിഷ്കളങ്കമായി ഉണ്ടാകുന്നതല്ല. ജമാ-അത്തെ ഇസ്ലാമിയും എസ്.ഡി.പി.ഐ.-യും പോലെയുള്ള തീവ്രവർഗ്ഗീയ ശക്തികൾ രാഷ്ട്രീയ ലക്ഷ്യത്തോടുകൂടി നടത്തിക്കൊണ്ടിരിക്കുന്ന കപ്രചരണമാണ്. നിർഭാഗ്യവശാൽ ആ കപ്രചരണം

ഏറ്റുപിടിക്കുന്നവരായി, അത് നിയമസഭയിൽപോലും ഉന്നയിക്കാൻ തയ്യാറാകുന്നവരായി ലീഗ് അംഗങ്ങൾ മാറുന്നുവെന്നത് ഇന്ന് കേരളത്തിലെ യു.ഡി.എഫ്. രാഷ്ട്രീയത്തിന് വന്നിട്ടുള്ള അപചയത്തിന്റെ ഉദാഹരണമാണ്. അവർ നിങ്ങൾക്ക് ബുദ്ധി ഉപദേശിക്കുന്നു. അവരാണ് നിങ്ങളുടെ ബുദ്ധി കേന്ദ്രം. അവരുടെ ബുദ്ധികേന്ദ്രങ്ങളിൽ വിരിയുന്ന വിഷലിപ്തമായിട്ടുള്ള പ്രചരണങ്ങളുടെ പ്രചാരകരും വാഹകരുമായി നിങ്ങൾ മാറുന്നുവെന്നുള്ളത് വളരെ നടുക്കത്തോടെയാണ് ഈ നാട് കാണുന്നത്. നിങ്ങളാണ് അതിന് അങ്ങനെയൊരു നിരം കൊടുക്കുന്നത്. മലപ്പുറം ജില്ലയിലെ കേസുകളുടെ എണ്ണം നോക്കാം.

2016-ൽ മലപ്പുറം ജില്ലയിൽ ആകെ രജിസ്റ്റർ ചെയ്ത എഫ്.ഐ.ആർ.-കളുടെ എണ്ണം 19722-ഉം തൊട്ടടുത്ത പാലക്കാട് ജില്ലയിൽ ആ വർഷം എഫ്.ഐ.ആർ. രജിസ്റ്റർ ചെയ്ത കേസുകളുടെ എണ്ണം 29683-ഉം ആണ്. 2023-ൽ മലപ്പുറം ജില്ലയിൽ പോലീസ് സ്വമേധയാ ചാർജ്ജ് ചെയ്ത കേസുകളുടെ എണ്ണം 33133 ആണ്. അതിന്റെ ഇരട്ടിയിലധികമാണ് തലസ്ഥാന നഗരമായ തിരുവനന്തപുരത്ത് 68097 കേസുകൾ. പോലീസ് സ്വമേധയാ

എടുക്കുന്ന കേസുകളുടെ ജനസംഖ്യാനുപാതികമായ കണക്കുനോക്കിയാൽ, മലപ്പുറം-5.98, കൊല്ലം-9.34, ആലപ്പുഴ-8.32, ഇടുക്കി-14.18 എന്നിങ്ങനെയാണ്. എന്താണ് ഈ പ്രചരണത്തിന്റെ അടിസ്ഥാനം; എന്ത് ലക്ഷ്യത്തിനുവേണ്ടിയാണ് നിങ്ങൾ ഈ പ്രചരണം നടത്തിക്കൊണ്ടിരിക്കുന്നത്; ശുദ്ധഗതികൊണ്ട് നടത്തുന്ന പ്രചരണമാണോ? ഏതറ്റം വരെയാണ് വസ്തുതകളെ വളച്ചൊടിക്കുന്നത് എന്നതല്ലേ ഇതെല്ലാം കാണിക്കുന്നത്. ഇവിടെ ബഹുമാന്യനായ പ്രതിപക്ഷനേതാവ് ഒരു സ്പെഷ്യൽ ബ്രാഞ്ച് റിപ്പോർട്ടിനെക്കുറിച്ച് വളരെ ആധികാരികമായി പറയുന്നത് കേട്ടു. മേയ് 24-ാം തീയതി ബഹുമാനപ്പെട്ട മുഖ്യമന്ത്രിക്ക് എ.ഡി.ജി.പി.-യുടെ സന്ദർശനത്തെക്കുറിച്ച് സ്പെഷ്യൽ ബ്രാഞ്ച് റിപ്പോർട്ട് കൊടുത്തിട്ടുണ്ട്, എന്നിട്ടും നടപടിയെടുത്തില്ലെന്നാണ് അദ്ദേഹം പറഞ്ഞത്. എത്രത്തോളം വസ്തുതാവിരുദ്ധമായ കാര്യങ്ങൾ ആധികാരികമെന്ന വ്യാജേന അവതരിപ്പിക്കാമെന്നതിന്റെ ഉദാഹരണമാണത്. അദ്ദേഹത്തിന്റെ ആ ആത്മവിശ്വാസപ്രകടനം ഈ വസ്തുതാവിരുദ്ധതയെ മറച്ചുവെക്കാൻ വേണ്ടിയുള്ളതായിരുന്നു. ഞാൻ അദ്ദേഹത്തോട് ഒറ്റക്കാര്യമേ പറയുന്നുള്ളൂ.

അങ്ങനെ ഒരു സ്പെഷ്യൽ ബ്രാഞ്ച് റിപ്പോർട്ടുണ്ടെങ്കിൽ അദ്ദേഹം സഭയുടെ മേശപ്പുറത്ത് വയ്ക്കട്ടെ....

ശ്രീ. വി. ഡി. സതീശൻ: സർ, രണ്ടു കാര്യങ്ങളുണ്ട്, 24-ാം തീയതിയല്ല;

23-ാം തീയതി രാവിലെ കിട്ടിയെന്നാണ്. 22-ാം തീയതിയാണ് അവർ തമ്മിൽ കൂടിക്കാഴ്ച നടത്തിയത്. ഇത് ഞാൻ ഒരാഴ്ച മുമ്പുതന്നെ പത്രസമ്മേളനം നടത്തി, ആധികാരികമായി പറയുന്ന കാര്യമാണെന്നും ഇക്കാര്യം ബഹുമാനപ്പെട്ട മുഖ്യമന്ത്രി നിഷേധിക്കുമോയെന്നും ചോദിച്ചു, ബഹുമാനപ്പെട്ട മുഖ്യമന്ത്രി നിഷേധിച്ചിട്ടില്ല. പിന്നെ, എ.ഡി.ജി.പി. ഈ ആർ.എസ്.എസ്. നേതാവിനെ കണ്ടുവെന്നതിന് 100 ശതമാനവും വസ്തുതയാണ്. ആ രേഖകൾ ഞാൻ മേശപ്പുറത്ത് വയ്ക്കേണ്ടതില്ലല്ലോ; ഞാൻ തെളിവ് നൽകാം. സ്പെഷ്യൽ ബ്രാഞ്ച് റിപ്പോർട്ട് ബഹുമാനപ്പെട്ട മുഖ്യമന്ത്രിക്ക് കൊടുത്തുവെന്നതിനുള്ള തെളിവ് ഞാൻ നൽകാം. ഒരാഴ്ചമുമ്പ് എ.ഡി.ജി.പി. ഈ ആർ.എസ്.എസ്. നേതാവിനെ കണ്ടുവെന്ന ആരോപണം ഉന്നയിച്ചത് ഞാനല്ലേ? അന്ന് എല്ലാവരും നിഷേധിച്ചല്ലോ; നിങ്ങളും ആർ.എസ്.എസ്. നേതാക്കളും നിഷേധിച്ചു, പിന്നീട് ഇപ്പോൾ നിങ്ങൾ രണ്ടുകൂട്ടരും സമ്മതിച്ചു. ഇപ്പോൾ ആർ.എസ്.എസ്.

നേതാവിനെ എന്തിനാണ് കണ്ടത് എന്നതിന് അന്വേഷണം പ്രഖ്യാപിച്ചല്ലോ; അതുപോലെതന്നെ ബഹുമാനപ്പെട്ട മുഖ്യമന്ത്രിക്ക് ഈ ഇൻ്റലിജൻസ് റിപ്പോർട്ട് കിട്ടിയിട്ടുണ്ടെന്ന് ഞാൻ ആധികാരികമായി പറയുന്നു. എല്ലാ ദിവസവും ബഹുമാനപ്പെട്ട മുഖ്യമന്ത്രിയുടെ ടേബിളിൽ രണ്ട് കാര്യങ്ങളെത്തും. അതിലൊന്ന്, സാധനങ്ങളുടെ വിലയും മറ്റൊന്ന് ഇൻ്റലിജൻസ് റിപ്പോർട്ടുമാണ്. അത് എല്ലാ മുഖ്യമന്ത്രിമാരുടെ ടേബിളിലുമെത്തും. 23-ാം തീയതി മുഖ്യമന്ത്രിയുടെ ടേബിളിൽ ഇതുണ്ടായിരുന്നുവെന്നത് മുഖ്യമന്ത്രി നിഷേധിക്കട്ടെ,...

നിയമം, വ്യവസായം, കയർ വകുപ്പുമന്ത്രി (ശ്രീ. പി. രാജീവ്): സർ, ബഹുമാന്യനായ പ്രതിപക്ഷനേതാവ് പറഞ്ഞത്, ആർ.എസ്.എസ്. നേതാക്കളുമായി കണ്ടുവന്ന കാര്യം ഉടൻതന്നെ പലരും തള്ളിക്കളഞ്ഞു, ഇതിന്റെ രേഖ വന്നിരുന്നുവെന്നാക്കെയാണ്. എ.ഡി.ജി.പി. ആർ.എസ്.എസ്. നേതാവിനെ കണ്ടതുസംബന്ധിച്ച് ഇൻ്റലിജൻസ് റിപ്പോർട്ടുണ്ടെന്ന വ്യാജനിർമ്മിതി വളരെ ബോധപൂർവ്വം നടന്നിട്ടുണ്ട്. അങ്ങനെയൊരു ഇൻ്റലിജൻസ് റിപ്പോർട്ട് കിട്ടിയിട്ടില്ലെന്ന് സർക്കാരിനുവേണ്ടി

ആധികാരികമായി ഇപ്പോൾ പറയുന്നു. എന്നാൽ അങ്ങ് ഈ സഭയിൽ വളരെ ആധികാരികമായി പറയുന്ന ആ രേഖ മേശപ്പുറത്തുവെക്കാൻ അങ്ങേയ്ക്ക് ഉത്തരവാദിത്വമുണ്ട്. ആധികാരികമായ തെളിവ് വേണ്ട; അല്ലാതെ (....ബഹളം....) ഞാൻ പറയട്ടെ.... ഞാൻ പറയട്ടെ.... (....ബഹളം....).

പ്രതിപക്ഷനേതാവ് വളരെ ഉത്തരവാദിത്വപ്പെട്ടൊരു സ്ഥാനത്തിരിക്കുന്ന ഒരാളാണല്ലോ; അദ്ദേഹം പറഞ്ഞത് തെളിവ് ഹാജരാക്കാമെന്നാണ്. എന്ത് തെളിവാണ് ഹാജരാക്കാനുള്ളത്? വീഡിയോ വച്ചശേഷം റിപ്പോർട്ട് കൊടുക്കുന്നത് അദ്ദേഹം കണ്ടുപിടിച്ചിട്ടുണ്ടോ? അദ്ദേഹം രണ്ട് മിനിറ്റുമുണ്ട് പറഞ്ഞത്, അത് സംബന്ധിച്ച് ഞാൻ തെളിവ് നൽകാമെന്നാണ്. തെളിവായി, ഒന്നുകിൽ റിപ്പോർട്ടിന്റെ കോപ്പിയോ അല്ലെങ്കിൽ അവിടെപ്പോയി ക്യാമറ വച്ച് ഇത് കൈമാറുന്നത് ചിത്രീകരിച്ചതിന്റെ ഭാഗമോ കിട്ടണം. വസ്തുതാരഹിതമായ കാര്യത്തിൽ അമിതമായ ഒരാത്മവിശ്വാസം പ്രകടിപ്പിച്ച് സഭയെ തെറ്റിദ്ധരിപ്പിച്ചിട്ടുണ്ട്. അത് വളരെ തെറ്റായ രീതിയാണ്.

ശ്രീ. എം. ബി. രാജേഷ്: സർ, ഞാനിനി ഇൻലിജൻസ്

റിപ്പോർട്ടിനെക്കുറിച്ച് കൂടുതൽ പറയേണ്ട കാര്യമില്ലല്ലോ; അങ്ങനെ ഒരു

റിപ്പോർട്ടിലൂടെ ഇതുകണ്ട ലോകത്തുള്ള എല്ലാവർക്കും മനസ്സിലായിട്ടുണ്ട്. ഉണ്ടെങ്കിൽ അദ്ദേഹത്തിനത് സഭയിൽ വയ്ക്കാം.

ശ്രീ. വി. ഡി. സതീശൻ: സർ, ബഹുമാനപ്പെട്ട നിയമം, വ്യവസായം, കയർ വകുപ്പുമന്ത്രി ഞാൻ ഈ രേഖ ടേബിളിൽ വയ്ക്കട്ടെയെന്നാണ് ഇവിടെ പറഞ്ഞത്. ബഹുമാനപ്പെട്ട മുഖ്യമന്ത്രിക്ക് കൊടുത്ത രേഖ ഞാൻ എങ്ങനെയാണ് ടേബിളിൽ വയ്ക്കുന്നത്; ഞാൻ തെളിവ് തരാമെന്നാണ് പറഞ്ഞത്. ബഹുമാനപ്പെട്ട മുഖ്യമന്ത്രിക്ക് കൊടുത്ത രേഖ ഞാൻ ടേബിളിൽ വയ്ക്കണമെങ്കിൽ പിന്നെ അദ്ദേഹം മുഖ്യമന്ത്രി കസേരയിൽ ഇരിക്കേണ്ടല്ലോ; നിങ്ങളുടെ ആളുകൾ ടി.വി. ചാനലിൽ വന്നുപറഞ്ഞു. എന്താണ് വന്നുപറഞ്ഞതെന്ന് അറിയുമോ; ഞാൻ ഈ ആരോപണം ഉന്നയിച്ച ദിവസം, ശ്രീ. എം. ആർ. അജിത് കുമാർ ആർ.എസ്.എസ്. ജനറൽ സെക്രട്ടറി ദത്താത്രേയ ഹൊസബാളെയെ കാണാൻ പോയത് വി. ഡി. സതീശനുവേണ്ടിയാണെന്നും അദ്ദേഹത്തിന്റെ പേരിൽ ഇ.ഡി. കേസുണ്ടെന്നും അത് പിൻവലിക്കാൻ വേണ്ടിയാണെന്നും നിങ്ങളുടെ സ്പോൺസർപ്പേഴ്സൺസ് പറഞ്ഞു. അപ്പോൾ ഞാനൊരു മറുപടി പറഞ്ഞു, മുഖ്യമന്ത്രിയും ആഭ്യന്തര

മന്ത്രിയുമായിരിക്കുന്ന ശ്രീ. പിണറായി വിജയന്റെ വിശ്വസ്തനും പ്രധാനപ്പെട്ട ക്രമസമാധാനനില നോക്കുന്ന ഈ ഉദ്യോഗസ്ഥനെ എന്റെ സ്വന്തം ആവശ്യത്തിനുവേണ്ടി എനിക്ക് വിടാൻ പറ്റിയെങ്കിൽ ആ കസേരയിൽ ശ്രീ. പിണറായി വിജയൻ ഇരിക്കാൻ യോഗ്യനല്ലായെന്ന്.

ശ്രീ. പി. രാജീവ്: സർ, അങ്ങയ്ക്ക് ഈ കസേരയിൽ ഇരിക്കണമെന്ന് നല്ല ആഗ്രഹമുണ്ടെന്ന് എല്ലാവർക്കും അറിയാം. പക്ഷേ അത് ഈ സന്ദർഭത്തിലല്ല. ഓരോ ഘട്ടത്തിലും അത് ജനങ്ങളാണല്ലോ തീരുമാനിക്കുന്നത്. ഇവിടെയുള്ള കാര്യമെന്താണ്? അങ്ങ് തന്നെ പറഞ്ഞു. ടെലിവിഷൻ ചർച്ചകളിൽ വിധി പ്രഖ്യാപിക്കുന്ന ആളുകളുണ്ട്. നമ്മളോരൊരുത്തരും വസ്തുതകളുടെ അടിസ്ഥാനത്തിൽ ആധികാരികമായാണ് സംസാരിക്കുന്നത്. തെളിവ് നൽകാമെന്ന് അങ്ങ് പറഞ്ഞു. ആ തെളിവ് ടെലിവിഷൻ ചർച്ചയിൽ ഏതെങ്കിലും പ്രതിനിധി പറഞ്ഞ തെളിവാണെന്ന് അങ്ങയെപ്പോലെയുള്ള ആൾ പറയുന്നത് എത്ര മോശമാണ്. പിന്നെ, തെളിവെന്തായിരിക്കും? തെളിവ് ഒന്നുകിൽ ഇന്റലിജൻസ് റിപ്പോർട്ടിന്റെ കോപ്പിയായിരിക്കണം. അല്ലെങ്കിൽ നേരത്തെ പറഞ്ഞതുപോലെ അത് ഏതെങ്കിലും തരത്തിൽ അദ്ദേഹത്തിന്റെ

പക്കലുണ്ടാകണം. തെളിവ് ഏതുമാകട്ടെ... അങ്ങയുടെ കയ്യിലുള്ള തെളിവ് ഏതുമാകട്ടെ; ഇൻലിജൻസ് റിപ്പോർട്ടിന്റെ കോപ്പിയോ സമർപ്പിക്കുന്നതോ ഏതുമാകട്ടെ. അത് സഭയുടെ മേശപ്പുറത്തുവെച്ചാൽ മതി.

ശ്രീ. എം. ബി. രാജേഷ്: സർ, അപ്പോൾ ഒരു കാര്യത്തിൽ വ്യക്തതയായി. പ്രതിപക്ഷനേതാവ് വലിയ ആരോപണമായി ഉയർത്തിക്കൊണ്ടുവന്ന ഇൻലിജൻസ് റിപ്പോർട്ടെന്ന് ഒരു ജലരേഖയാണെന്ന കാര്യത്തിൽ ഇപ്പോൾ തീർപ്പായി. പിന്നെ, അദ്ദേഹം പറഞ്ഞ ആരോപണം ഏതാണ്? അദ്ദേഹത്തിനുവേണ്ടിയാണ് എ.ഡി.ജി.പി. പോയി കണ്ടത് എന്നത് ഞങ്ങളുടെ തലയിൽ ചാർത്തരുത്. കഴിഞ്ഞ ഏതാനും ദിവസംവരെ നിങ്ങൾക്കും മാധ്യമങ്ങൾക്കും കേരളത്തിലെ ഏറ്റവും അപ്രിയനും അസ്വീകാര്യനും അധമരാഷ്ട്രീയക്കാരനുമായിരുന്ന, എന്നാൽ ഇപ്പോൾ നിങ്ങൾക്ക് ഏറ്റവും സ്വീകാര്യനും പ്രിയപ്പെട്ടവനും ധാർമ്മിക രാഷ്ട്രീയത്തിന്റെ പ്രതീകവുമായി മാറിയ ആൾ പറഞ്ഞ ആരോപണമാണ്. ഞങ്ങൾ പറഞ്ഞതല്ല; ഞങ്ങളാൽ അങ്ങനെ പറഞ്ഞിട്ടില്ല. ആളെ പറയേണ്ട കാര്യമില്ലല്ലോ... അദ്ദേഹമാണ് ആ ആരോപണമുന്നയിച്ചത്. ഇപ്പോൾ അദ്ദേഹത്തെ ക്വാട്ട്

ചെയ്താണ് ഇവിടെ ധാരാളം കാര്യങ്ങൾ ബഹുമാനപ്പെട്ട പ്രതിപക്ഷ നേതാവ് സംസാരിച്ചത്. അദ്ദേഹത്തിന് ഇത്രയും വിശ്വാസ്യതയും ആധികാരികതയും പെട്ടെന്ന് കൈവന്നോ? അപ്പോൾ കാര്യങ്ങളുടെ കിടപ്പും കാര്യങ്ങൾ എങ്ങനെയാണ് പോകുന്നതെന്നും നമുക്കെല്ലാവർക്കും മനസ്സിലായിവരുന്നുണ്ട്.

ഇവിടെ മറ്റൊരു പ്രധാനപ്പെട്ട ആരോപണം ഉന്നയിക്കുകയുണ്ടായി. ഞാൻ അതിലേക്ക് വരുന്നതിനുമുമ്പ് ഈ സ്വർണ്ണക്കടത്തിന്റെ കാര്യം വീണ്ടും ഇവിടെ പറഞ്ഞല്ലോ; സംസ്ഥാന സർക്കാർ ഇടപെടേണ്ടതുണ്ടോ എന്നുള്ളതാണ് ചോദ്യം; സംസ്ഥാന സർക്കാരിന് ഇതുമായി ബന്ധപ്പെട്ട ക്രമസമാധാനപ്രശ്നങ്ങൾ കൈകാര്യം ചെയ്യുന്നതിന് ഭരണഘടനയുടെ ഏഴാം ഷെഡ്യൂൾ ലിസ്റ്റ് 2 ഇനം 1 പ്രകാരം പൂർണ്ണമായും അധികാരമുണ്ടെന്ന കാര്യം ഇവിടെ വ്യക്തമാക്കുകയാണ്. കസ്റ്റംസ് ഡ്യൂട്ടി വെട്ടിച്ച് വിമാനത്താവളം വഴി സ്വർണ്ണം കണക്കിൽപ്പെടാതെ സംസ്ഥാനത്തിൽ വരുമ്പോൾ അത് സ്വർണ്ണാഭരണ വിറ്റുവരവായി രൂപാന്തരപ്പെടുന്നതിനാൽ വലിയതോതിലുള്ള നികുതിച്ചോർച്ച സംഭവിക്കുകയാണ്. ഇന്ന് രാവിലെ പ്രതിപക്ഷം ഉന്നയിച്ച പ്രധാനപ്പെട്ട ചില ചോദ്യങ്ങൾ അതുസംബന്ധിച്ചായിരുന്നു. ആ നികുതിച്ചോർച്ച

തടയാൻ ഞങ്ങൾ നടപടി സ്വീകരിക്കുമ്പോൾ..... നിങ്ങൾ ഒരു ഭാഗത്ത്, നികുതിച്ചോർച്ച തടയാൻ എന്തുനടപടി സ്വീകരിച്ചുവെന്ന് രാവിലെ ചോദ്യം ചോദിക്കുക വൈകുന്നേരം ആ നികുതിച്ചോർച്ച തടയാൻ സ്വീകരിക്കുന്ന നടപടികളെ സമുദായത്തിനെതിരാണെന്നും ജില്ലയ്ക്കെതിരാണെന്നും ചിത്രീകരിക്കുന്നത്, കാപട്യവും ഇരട്ടത്താപ്പുമല്ലെങ്കിൽ പിന്നെയെന്താണ്?

ഇവിടെ ഏതെങ്കിലും ഒരു ജില്ലയെയോ മതവിഭാഗത്തെയോ സംശയത്തിന്റെ നിഴലിൽ നിർത്തുന്നൊരു പ്രസ്താവനയും മുഖ്യമന്ത്രിയുടെയോ എൽ.ഡി.എഫ്. സർക്കാരിലെ ഒരാളുടെയോ ഭാഗത്തുനിന്നുമുണ്ടായിട്ടില്ല; ഒരിക്കലും ഉണ്ടായിട്ടില്ല, ഉണ്ടാവുകയുമില്ല. കാരണം, ഞങ്ങൾ അങ്ങനെയല്ല കാര്യങ്ങളെ കാണുന്നത്; വസ്തുതകളെ വസ്തുതകളായി മാത്രമാണ് കാണുന്നത്. കേരളത്തെക്കുറിച്ചും ഇവിടെയുള്ള ന്യൂനപക്ഷ ജനവിഭാഗങ്ങളെക്കുറിച്ചും തെറ്റായ അനേകം പ്രചരണങ്ങൾ രാജ്യവ്യാപകമായി സംഘ്വപരിവാരം വർഗ്ഗീയശക്തികളും അവരെ പിന്തുണയ്ക്കുന്ന മാധ്യമങ്ങളും കെട്ടഴിച്ചുവിട്ടിട്ടുണ്ട്. ആ പ്രചരണങ്ങളെ ചെറുക്കുന്നതിൽ എക്കാലത്തും നെഞ്ചുവിരിച്ച് മുന്നിൽ നിന്നിട്ടുള്ളവരാണ് ഇടതുപക്ഷം. അതിനെ ചെറുക്കാൻ നിങ്ങളുണ്ടായിട്ടില്ല.

കേരളം ഭരിക്കുന്നത് ഇടതുപക്ഷമാണ് എന്നതുകൊണ്ട് കേരളത്തിനെതിരെ നടത്തിയ പ്രചരണങ്ങളെ ആവശ്യംപോലെ പിന്തുണച്ചവരാണ് നിങ്ങൾ. ചിലപ്പോൾ മൗനമായും ചിലപ്പോൾ വാചാലമായും പിന്തുണച്ചിട്ടുള്ളവരാണ് നിങ്ങൾ. എന്താണ് കാരണം, ഞങ്ങളോടുള്ള വിരോധം. ഇവിടെ ഇടതുപക്ഷമാണ് ഭരിക്കുന്നത്. അതുകൊണ്ട് അവർ അവർ സഹിക്കട്ടെ അല്ലെങ്കിൽ അവർ അനുഭവിക്കട്ടെ എന്ന മനോഭാവമാണ് നിങ്ങൾക്ക് എല്ലാക്കാലത്തും ഉണ്ടായിരുന്നത്. ഞങ്ങൾ അങ്ങനെ ഒരു സമീപനം ഒരു കാലത്തും സ്വീകരിച്ചിട്ടില്ല.

ഞങ്ങൾ മലപ്പുറം ജില്ലയെക്കുറിച്ച് വേണ്ടത്ര പഠഞ്ഞുകഴിഞ്ഞു. അതുകൊണ്ട് അതിനെക്കുറിച്ച് ഞാൻ വിശദമായി പറയേണ്ട കാര്യമില്ല, ഡോ. കെ. ടി. ജലീൽ പറഞ്ഞു. ഇ.എം.എസ്. ഗവൺമെന്റിന്റെ കാലത്താണല്ലോ മലപ്പുറം ജില്ല രൂപംകൊള്ളുന്നത്. ആ കാര്യത്തിൽ സന്തോഷമുണ്ട്. അതെന്നായാലും ഇവിടെ നിരാകരിച്ചിട്ടില്ല. പക്ഷേ, ബഹുമാന്യനായ പ്രതിപക്ഷ ഉപനേതാവ് പറഞ്ഞത്, അതിൽ ഞങ്ങളും കൂടിയുണ്ട് കേട്ടോ എന്നാണ്. അത് ഞങ്ങൾ നിഷേധിക്കുന്നില്ല. പക്ഷേ

ശ്രീ. എൻ. ഷംസുദ്ദീൻ: സർ,.....

മി. സ്പീക്കർ: അങ്ങ് യീൽഡ് ചെയ്യണ്ട, സമയം കുറയായി.

ശ്രീ. എം. ബി. രാജേഷ്:സർ, ഇ.എം.എസ്. മുഖ്യമന്ത്രിയായതു കൊണ്ടാണ്

നിങ്ങൾക്ക് ആ മന്ത്രിസഭയിൽ ഉണ്ടാകാനും മലപ്പുറം ജില്ലാ രൂപീകരണത്തിൽ ഒരവകാശവാദം ഇന്ന് ഉന്നയിക്കാനും കഴിയുന്ന സ്ഥിതി ഇന്നുണ്ടായതെന്ന് നിങ്ങളോർക്കണം. പക്ഷേ പ്രശ്നം എന്താണ്; പിന്നീട് നമ്മൾ ലീഗിനെ കണ്ടത് ജില്ലാ വിരുദ്ധരുടെ വണ്ടിയിൽ കയറി പോയതാണ്. ഇപ്പോഴും ആ ജില്ലാ വിരുദ്ധരുടെ വണ്ടിയിലാണ് ലീഗ് സഞ്ചരിച്ചുകൊണ്ടിരിക്കുന്നത്. കോൺഗ്രസ്സ് എതിർത്തിട്ടുണ്ടെന്ന് പറയുമ്പോൾ പ്രകോപിതരായിട്ട് കാര്യമില്ല. യാഥാർത്ഥ്യങ്ങൾ നമ്മുടെ മുന്നിലുണ്ട്. എന്താണ് യഥാർത്ഥ്യം; അവിടെ ഒരു പ്രതിഷേധ ജാഥ സംഘടിപ്പിച്ചു. വഴിക്കടവിൽനിന്നാണ് ആരംഭിച്ചത്. ആ ജാഥയുടെ ക്യാപ്റ്റൻ ആരായിരുന്നു? ഇന്ന് നമ്മോടൊപ്പമില്ലാത്ത ആദരണീയനായ മുതിർന്ന കോൺഗ്രസ്സ് നേതാവ് ആര്യാടൻ മുഹമ്മദും എം. പി. ഗംഗാധരനുമാണ്. ഇവർ രണ്ടുപേരും ജില്ലാ രൂപീകരണത്തിനെതിരെ ജാഥ നയിച്ചവരാണ്. ആ കോൺഗ്രസ്സിന്റെകൂടെ നിന്നിട്ട് ലീഗ് ഞങ്ങളെ

കല്ലെറിയാൻ വരികയാണ്. മറ്റൊരു ഉദാഹരണംകൂടി ഞാൻ പറയാം, 1969 മാർച്ച് 6-ന് തിരുവനന്തപുരം വി.ജെ.ടി. ഹാളിൽ മലപ്പുറം ജില്ലാ രൂപീകരണത്തിനെതിരെ ഒരു കൺവെൻഷൻ നടന്നു. ആ കൺവെൻഷൻ ഉദ്ഘാടനം ചെയ്തത് അന്നത്തെ ജനസംഘത്തിന്റെ നേതാവായ അടൽ ബിഹാരി വാജ്പേയി ആയിരുന്നു. അതിന്റെ തുടർച്ചയായി മലപ്പുറം ജില്ലാ വിരുദ്ധസമിതി എന്ന പേരിൽ ഒരു സംഘടന രൂപീകരിച്ചു. ആ സംഘടനയുടെ രക്ഷാധികാരി കോൺഗ്രസ്സ് സംഘടനയിൽ അംഗമായിരുന്ന കെ. കേളപ്പൻ ആയിരുന്നു. ഇതെല്ലാം ചരിത്രത്തിൽ മാച്ച്കളയാൻ സാധിക്കാത്ത വസ്തുതകളാണ്. നിങ്ങൾ എത്ര മാധ്യമ പിന്തുണയോടുകൂടി ബഹളമുണ്ടാക്കിയാലും, അസത്യങ്ങൾ പ്രചരിപ്പിച്ചാലും..... അതും ഇതും തമ്മിൽ ബന്ധം പറയാം.....അതിലേക്കാണ് പറഞ്ഞുവരുന്നത്. പ്രതിപക്ഷനേതാവേ, ചരിത്രവും വർത്തമാനവും തമ്മിൽ എല്ലാക്കാലത്തും ഒരു ബന്ധമുണ്ട്. നിങ്ങൾ സൗകര്യമുള്ളപ്പോൾ ചരിത്രത്തെ ഉദ്ധരിക്കും സൗകര്യമുള്ളപ്പോൾ വർത്തമാനത്തിൽ നിന്നുകൊണ്ട് മാത്രം സംസാരിക്കും. അതാണ് കോൺഗ്രസ്സിന്റെ ചരിത്രമെന്നാണ് ഞാൻ പറഞ്ഞത്. ആരുടെ

കൂടെനിന്ന് എതിർത്തതിന്റെ ചരിത്രമാണ്; ആരാണ് എതിർത്തത്; മലപ്പുറം ജില്ലാ രൂപീകരണത്തെ ജനസംഘമാണ് എതിർത്തത്. അതിനാണ് അടൽ ബിഹാരി വാജ്പേയി തിരുവനന്തപുരത്തുവന്നത്. ആ ജനസംഘത്തിന്റെ കൂടെനിന്ന് മലപ്പുറം ജില്ലാ രൂപീകരണത്തെ എതിർക്കാൻ നടന്ന് ചെരുപ്പ് തേഞ്ഞ രണ്ട് നേതാക്കളാണ് ആര്യാടൻ മുഹമ്മദും എം.പി. ഗംഗാധരനും. കാൽനട ജാഥയായി മലപ്പുറം ജില്ലയുടെ ഒരറ്റത്തുനിന്നും മറ്റേയറ്റംവരെ നടക്കണമെങ്കിൽ ചെരുപ്പ് തേഞ്ഞുകാണില്ലേ; ഇക്കാര്യങ്ങളെല്ലാം നിങ്ങൾ ഓർമ്മിക്കുന്നത് നല്ലതാണ്. ആ നിങ്ങൾ ഞങ്ങളെ ആക്ഷേപിക്കാൻ വരരുത്. മലപ്പുറം ജില്ലയുടെ സൃഷ്ടാക്കൾ കമ്മ്യൂണിസ്റ്റുകാരാണെന്ന കാര്യം നിങ്ങൾ ഓർമ്മിക്കണം. ഇനിയും ധാരാളം ഉദാഹരണങ്ങളുണ്ട്. സമയമില്ലാത്തതുകൊണ്ട് എല്ലാത്തിലേയ്ക്കും പോകുന്നില്ല. മലപ്പുറം ജില്ലാ രൂപീകരണത്തിനെതിരെ അന്നത്തെ സംഘപരിവാർ പ്രചാരണം നടത്തിയപ്പോൾ കോൺഗ്രസിന്റെയും ലീഗിന്റെയും ഭാഗത്തുനിന്നും അന്ന് ഒരു പ്രതികരണവുമുണ്ടായില്ല. കാരണം, അവർ ഇതിനെതിരെ കാൽനട ജാഥയിലായിരുന്നു, ആ തിരക്കിലായിരുന്നു. അന്നത്തെ വിഖ്യാതനായ

മാപ്പിളപ്പാട്ട് രചയിതാവായ പുലിക്കോട്ടിൽ ഹൈദറിന്റെ വളരെ പ്രസിദ്ധമായ വരികളാണ് മലപ്പുറം ജില്ലയിൽ മുഴുവൻ അലയടിച്ചതാണ്.

"പാക്കിസ്ഥാനിൽ പോകൂലാ

പാക്കിസ്ഥാനികളാകൂലാ

പാക്കിസ്ഥാനിലയയ്ക്കുന്ന നിങ്ങളുടെ

ആ പരിപ്പും ഇനി വേകൂലാ..."

ശ്രീ. പി. കെ. കുഞ്ഞാലിക്കുട്ടി സാഹിബിന് അറിയാമായിരിക്കും.

എനിക്ക് നിങ്ങളോട് പറയാനുള്ളത്, ഞങ്ങളെ മലപ്പുറം ജില്ലാവിരുദ്ധരും ഒരു സമുദായത്തിനെതിരാക്കി മാറ്റാനുള്ള ആ പരിപ്പും ഇനി വേകൂലാ എന്നാണ്.

പുലിക്കോട്ടിൽ ഹൈദർ പറഞ്ഞതാണ് എനിക്ക് നിങ്ങളോടും പറയാനുള്ളത്.

അത് നിങ്ങൾ മനസ്സിലാക്കിയാൽ മതി. (.....ബഹളം.....) അക്ഷമ

കാണിക്കാതിരുന്നാൽ എല്ലാത്തിനും മറുപടിയുണ്ട്. ഓരോന്നും എണ്ണിയെണ്ണി

പറയാനാണ് ഞാൻ ഇവിടെ നിൽക്കുന്നത്.

വിദ്യാർഥി പ്രസ്ഥാനകാലം മുതലേ എന്റെ സുഹൃത്താണ് ശ്രീ. ടി.

സിദ്ദിഖ്. അദ്ദേഹത്തിന്റെ അഭ്യർത്ഥന മാനിച്ച് ഞാൻ മുൻഗണനാക്രമം മാറ്റി

പി.ആർ. ഏജൻസിയെക്കുറിച്ച് പറയാം. കേരളത്തിൽ സൃഷ്ടിച്ചുകൊണ്ടിരിക്കുന്ന നരേറ്റീവുകളല്ലേ.., പ്രത്യേകിച്ച് ഇടതുപക്ഷത്തെ നയിക്കുന്ന, കേരളത്തിന്റെ ചരിത്രത്തിൽ ആദ്യമായാണ് ഇടതുപക്ഷത്തിന് തുടർഭരണം ലഭ്യമായത്. ആ തുടർഭരണം സാധ്യമാക്കിയ ബഹുമാനപ്പെട്ട മുഖ്യമന്ത്രിയെ നിങ്ങൾ എത്രമാത്രം ഭയപ്പെടുന്നുവെന്നും അതുകൊണ്ട് എത്രമാത്രം അദ്ദേഹത്തെ ഇകഴ്ക്കാൻ ശ്രമിക്കുന്നുവെന്നും എല്ലാവർക്കുമറിയാം. നിങ്ങളുടെ ഭാഗത്തുനിന്ന് നോക്കുമ്പോൾ നിങ്ങൾക്ക് ഭയപ്പെടാൻ ന്യായമുണ്ട്. പക്ഷേ അത് തീർക്കാൻ നിങ്ങൾ സ്വീകരിക്കുന്ന വഴി ശരിയല്ലെന്ന് മാത്രമേ എനിക്ക് പറയാൻ സാധിക്കുകയുള്ളൂ. ന്യായമായും നിങ്ങൾക്ക് വിമർശിക്കാം, ന്യായമായി രാഷ്ട്രീയ അഭിപ്രായ വ്യത്യാസങ്ങൾ പ്രകടിപ്പിക്കാം.

ബഹുമാനപ്പെട്ട മുഖ്യമന്ത്രിയുടെ അഭിമുഖത്തിനുവേണ്ടി ധാരാളം ദേശീയ മാധ്യമങ്ങൾ വരികയാണ്. ഞങ്ങളൊക്കെ എം.പി.-യായിരുന്ന സമയത്ത് ഞങ്ങൾക്കും അനുഭവമുണ്ട്. ദേശീയ മാധ്യമങ്ങളിലെ സുഹൃത്തുക്കൾ ഞങ്ങളെ സമീപിക്കാറുണ്ട്. അങ്ങനെയാണ് ഹിന്ദു പത്രത്തിന് അഭിമുഖം നൽകിയത്. അതിനുശേഷം ബഹുമാനപ്പെട്ട മുഖ്യമന്ത്രി പറയാത്ത കാര്യങ്ങളായിരുന്നു ഹിന്ദു

പത്രത്തിൽ അച്ചടിച്ചുവന്നത്. അങ്ങേയറ്റം ഉയർന്ന മാധ്യമ ധാർമികതയും അന്തസ്സും പുലർത്തിക്കൊണ്ട് ഹിന്ദു പത്രം ഒരു റിട്ടൺ ക്ലാരിഫിക്കേഷൻ അച്ചടിച്ചിറക്കി. ഞങ്ങൾക്ക് തെറ്റ് പറ്റിയതാണെന്നും അങ്ങനെ സംഭവിക്കാൻ പാടില്ലായിരുന്നുവെന്നുമാണ് ഹിന്ദു പത്രം പറഞ്ഞത്. അങ്ങനെ സംഭവിക്കാൻ പാടില്ലായിരുന്നു. ബഹുമാനപ്പെട്ട മുഖ്യമന്ത്രി പറയാത്ത കാര്യം ഇന്റർവ്യൂവിൽ വന്നതിൽ ഹിന്ദു പത്രം വേദം പ്രകടിപ്പിച്ചു. അത് നിങ്ങൾക്ക് ഉൾക്കൊള്ളാൻ കുറച്ച് പ്രയാസമാണ്. അതിന് കാരണമെന്താണെന്നറിയാമോ?

ശ്രീ. സണ്ണി ജോസഫ്: സർ, ഹിന്ദു പത്രത്തിൽ വന്ന ആ correction statement മുഴുവനും വായിക്കാൻ അങ്ങ് തയ്യാറാകുമോ?

ശ്രീ. എം. ബി. രാജേഷ്: സർ, ആ അഭിമുഖത്തിൽ പറഞ്ഞ, നിങ്ങൾ വിവാദമാക്കിയ ഭാഗം ബഹുമാനപ്പെട്ട മുഖ്യമന്ത്രി പറഞ്ഞതാണോ അല്ലയോ എന്നുള്ളതാണ്. അത് ഏറ്റവും ആധികാരികമായി വ്യക്തമാക്കാൻ കഴിയുന്നത് ഹിന്ദു മാധ്യമത്തിനായിരുന്നു. ഹിന്ദു മാധ്യമപ്രവർത്തനത്തിന്റെ ഉന്നത മൂല്യങ്ങളുയർത്തിപ്പിടിച്ച് ഇത് ഞങ്ങളുടെ ഭാഗത്തുനിന്നുവന്ന തെറ്റാണെന്ന കാര്യം വ്യക്തമാക്കി. നിങ്ങൾക്കതിൽ വന്ന പ്രയാസമെന്താണെന്ന്

അറിയാമോ; ഞങ്ങൾക്കെതിരെ അനന്ദിമിഷം ബ്രേക്കിംഗ് ന്യൂസുകളായും അല്ലാതെയുമൊക്കെ തെറ്റായ വാർത്തകൾ, അസത്യപ്രചരണം നിങ്ങളെ പിന്തുണയ്ക്കുന്ന മാധ്യമങ്ങൾ നടത്തിക്കൊണ്ടിരിക്കുകയായിരുന്നു. ഇതുവരെ ഒന്നുപോലും അവർ തിരുത്തിയിട്ടില്ല. ഒരു സി.പി.ഐ.(എം).-ന്റെ ലോക്കൽ കമ്മിറ്റി മെമ്പറായ ഓമനക്കുട്ടൻ, അദ്ദേഹം ദുരിതാശ്വാസക്യാമ്പിലേക്ക് സാധനംകൊണ്ടുവന്ന ഓട്ടോറിക്ഷയ്ക്ക് 28 രൂപ കുറവ് വന്നപ്പോൾ അത് പിരിച്ചതിന് അയാളെ അഴിമതിക്കാരനായി ചിത്രീകരിച്ചതുപോലും തിരുത്താത്തവരാണ് കേരളത്തിലെ മാധ്യമങ്ങൾ. ആ മാധ്യമ പിന്തുണയിൽ നിങ്ങൾ അഭിരമിക്കുമ്പോൾ തീർച്ചയായും ഹിന്ദു പത്രത്തിന്റെ തിരുത്താക്കെ നിങ്ങൾക്ക് ഉൾക്കൊള്ളാൻ കുറച്ചു പ്രയാസമായിരിക്കും.

മലപ്പുറം ജില്ലയെ ആരാണ് എതിർത്തതെന്നുള്ള കാര്യം ഇവിടെ ഞാൻ പറഞ്ഞു. നിങ്ങൾക്ക് താൽപ്പര്യമുള്ള വിഷയങ്ങൾ മാത്രമല്ല വേറെയും കുറച്ച് കാര്യങ്ങൾ ഞാൻ പറയാം. പിന്നൊരു പ്രചരണം കൂടി ഇവിടെ നടക്കുന്നുണ്ട്. ഈ രാഷ്ട്രീയ പ്രചരണത്തിന്റെ മുഴുവൻ മർമ്മം അവിടെയാണ് ഇരിക്കുന്നത്. അത് എന്താണെന്നാൽ, കമ്മ്യൂണിസ്റ്റുകാർ മുസ്ലീങ്ങൾക്കെതിരാണ് എന്ന

പ്രതീതി ജനിപ്പിക്കാനാണ് ശ്രമിക്കുന്നത്. മലപ്പുറം ജില്ല എന്നുപറഞ്ഞാൽ അത് മുസ്ലീങ്ങളുടെ മാത്രം ജില്ലയാണെന്നത് ഇന്ത്യയിൽ ആരാണ് ഈ നരേറ്റീവ് ഉണ്ടാക്കിയത്. ആർ.എസ്.എസ്.-ഉം സംഘപരിവാറും ചേർന്നുണ്ടാക്കിയ നരേറ്റീവല്ലേ; നിങ്ങൾ ആ നരേറ്റീവിന്റെ വക്താക്കളായി മാറുകയും അതിന്റെ പ്രചാരകരായി മാറുകയുമല്ലേ ചെയ്യുന്നത്? ഞങ്ങൾ ഒരു ജില്ലയെ അല്ലെങ്കിൽ ഏതെങ്കിലും ഒരു പ്രദേശത്തെ അവിടെ താമസിക്കുന്ന മതവിഭാഗങ്ങളുടെ/സാമൂഹിക വിഭാഗങ്ങളുടെ അടിസ്ഥാനത്തിലല്ല കാണുന്നത്. മനുഷ്യരെ മനുഷ്യരായാണ് കാണുന്നത്. മലപ്പുറം ജില്ല എന്നുപറഞ്ഞാൽ..... മുസ്ലീങ്ങൾക്ക് ജില്ലയുണ്ടാക്കിയെന്നുള്ളതാണ് അന്നവർ എതിർക്കാൻ പറഞ്ഞ കാരണം. (...ബഹളം.....) അങ്ങ് പരിശോധിച്ചാൽ മതി. അങ്ങ് പരിശോധിക്കുന്നതുകൊണ്ട് എനിക്ക് യാതൊരു വിരോധവുമില്ല. ഡോ. കെ. ടി. ജലീൽ കമ്മ്യൂണിസ്റ്റുകാരെക്കുറിച്ച് പറയുമ്പോൾ പ്രതിപക്ഷം ഓർക്കണം ആർ.എസ്.എസ്.-നെക്കുറിച്ചാണല്ലോ നിങ്ങൾ ഇപ്പോൾ ആക്ഷേപം ഉന്നയിക്കുന്നത്? വിചാരധാരയിലെ അധ്യായം 19-ൽ ഹിന്ദുരാഷ്ട്രത്തിന്റെ ഒന്നാമത്തെ ആഭ്യന്തര ശത്രു മുസ്ലീങ്ങളാണെന്നും അധ്യായം

20-ൽ രണ്ടാമത്തെ ആഭ്യന്തര ശത്രു ക്രിസ്ത്യാനികളാണെന്നും അധ്യായം 21-ൽ മൂന്നാമത്തെ ആഭ്യന്തര ശത്രു കമ്മ്യൂണിസ്റ്റുകളാണെന്നും പറയുന്നുണ്ട്. ഞങ്ങൾ അതിൽ അഭിമാനിക്കുകയാണ് ചെയ്യുന്നത്. ആർ.എസ്.എസ്.-ന് എക്കാലത്തും അവരുടെ പ്രഖ്യാപിത ശത്രുക്കളാണ് കമ്മ്യൂണിസ്റ്റുകാർ എന്നതിൽ ഞങ്ങൾ അഭിമാനിക്കുന്നവരാണ്. അതുകൊണ്ടാണ് ഞങ്ങൾക്ക് ഇന്നുവരെ ഗോൾവാൾക്കറുടെ ഛായാചിത്രത്തിനുമുന്നിൽ പോയിനിന്ന് കൈകൂപ്പി വണങ്ങണമെന്ന് തോന്നാത്തത്. ഒരു കമ്മ്യൂണിസ്റ്റുകാരന്റെയും ചിത്രം നിങ്ങൾക്ക് കാണാൻ സാധിക്കില്ല. കാരണം, കേരളത്തിൽ ആർ.എസ്.എസ്.-നെ ചെറുക്കാൻ 218 പേരുടെ ജീവനാണ് ഞങ്ങൾക്ക് നൽകേണ്ടിവന്നതെന്ന കാര്യം പ്രതിപക്ഷം മനസ്സിലാക്കേണ്ടതുണ്ട്. ഞങ്ങളുടെ ഡി.എൻ.എ. ആർ.എസ്.എസ്.-നും സംഘപരിവാറിനും എതിരായുള്ളതാണെന്ന് പ്രതിപക്ഷം മനസ്സിലാക്കണം. നിങ്ങളുടേത് അതല്ല. (...ബഹളം...) പ്രസംഗം തടസ്സപ്പെടുത്തേണ്ട. പ്രതിപക്ഷം ആവശ്യപ്പെട്ട ചർച്ചയാണ് ഞാൻ മറുപടി പറയുന്നത്.

മി. സ്പീക്കർ: പ്ലീസ് പ്ലീസ്

ശ്രീ. എം. ബി. രാജേഷ്: സർ, ഇവിടെ ബഹുമാനപ്പെട്ട പ്രതിപക്ഷ

നേതാവിനെതിരെ ഉന്നയിച്ചത് ഗൗരവതരമായ രാഷ്ട്രീയ വിമർശനമാണ്.

പ്രതിപക്ഷനേതാവ് ഗോശ്വാർക്കരുടെ ജന്മശതാബ്ദി ആഘോഷത്തിൽ

പങ്കെടുത്ത് നിലവിളക്ക് കൊളുത്തി കൈകൂപ്പി നിൽക്കുന്ന പടം ഇവിടെ

ഉയർത്തിക്കാണിച്ചു. അതിന് പ്രതിപക്ഷനേതാവിന്റെ മറുപടി അദ്ദേഹത്തിന്റെ

പക്കൽ ഇന്നയാൾ ഇന്നയാൾക്ക് ബാഡ്ജ് കുത്തിക്കൊടുക്കുന്ന പടമുണ്ടെന്നും

വേറൊരാളെ കണ്ട പടമുണ്ടെന്നുമൊക്കെയാണ്. ഇവിടെ വേറെയും പടങ്ങളുണ്ട്.

ശ്രീ. എ. കെ. ആന്റണിയും എൽ. കെ. അദ്വാനിയുമായും ചർച്ച നടത്തി (പടം

ഉയർത്തി കാണിച്ചു). എൽ. കെ. അദ്വാനി, കെ. കരുണാകരൻ, കെ. ജി.

മാരാർ, ശ്രീ. ഒ. രാജഗോപാൽ (പടം ഉയർത്തി കാണിച്ചു). ഇങ്ങനെ പടങ്ങൾ

ധാരാളമുണ്ട്. അദ്ദേഹത്തിന്റെ പടത്തിനുപകരം വേറെ കുറെ പടങ്ങളാണ് ഞാൻ

കാണിച്ചതെന്നാണ് പ്രതിപക്ഷനേതാവ് പറയുന്നത്. 2013 മാർച്ചിൽ

സംഘപരിവാരിന്റെ പരിപാടിയിൽ പങ്കെടുത്ത് ബഹുമാന്യനായ പ്രതിപക്ഷ

നേതാവ് സംസാരിച്ചതിന്റെ വാർത്ത, ജന്മഭൂമി ദിനപത്രം നൽകിയതാണ്

ഞാൻ ഇവിടെ ഉദ്ധരിക്കുന്നത്. തലക്കെട്ട് ഇതായിരുന്നു, 'നാട് കപട

മതേതരത്വത്തിന്റെ പിടിയിൽ-വി. ഡി. സതീശൻ'. - ജന്മഭൂമിയിൽ വന്ന വാർത്തയാണിത്.

മി. സ്വീക്കർ: യെസ്..... ബഹുമാനപ്പെട്ട മിനിസ്റ്റർ സമയം, സമയം

ശ്രീ. എം. ബി. രാജേഷ്: സർ, സർക്കാരിനെതിരെ ഇത്രയും കാര്യങ്ങൾ ഇവിടെ ഉന്നയിച്ചതല്ലേ? കപട മതേതരത്വത്തിന്റെ പിടിയിലാണ് നമ്മുടെ നാടെന്ന് വി. ഡി. സതീശൻ എം.എൽ.എ. അഭിപ്രായപ്പെട്ടു. 'സ്വാമി വിവേകാനന്ദനെക്കുറിച്ച് പറഞ്ഞാൽ ബാലൻസിംഗിനായി മറ്റ് മതങ്ങളിലെ കേന്ദ്ര കഥാപാത്രങ്ങളെക്കുറിച്ച് അഭിപ്രായം പറഞ്ഞില്ലെങ്കിൽ തിരസ്കരിക്കപ്പെടുകയോ വിവാദങ്ങളിലേയ്ക്ക് വലിച്ചിഴയ്ക്കപ്പെടുകയോ ചെയ്യും. അതുകൊണ്ടുതന്നെ പ്രാസംഗികർ പലപ്പോഴും ഒരാളെക്കുറിച്ച് പറഞ്ഞാൽ മറ്റുള്ളവരുടെ ഉദ്ധരണികളിലേയ്ക്ക് പോകേണ്ട ഗതികേടിലാണ്.' 'സ്വാമി വിവേകാനന്ദനും പ്രബുദ്ധ കേരളവും' എന്ന പുസ്തകത്തിന്റെ തൃശൂർ ജില്ലാ പ്രകാശന ചടങ്ങ് ഉദ്ഘാടനം ചെയ്ത് സംസാരിക്കുകയായിരുന്നു അദ്ദേഹം. പിന്നെ അദ്ദേഹം പറഞ്ഞത് 'പുതിയ രാഷ്ട്രീയത്തിൽ കൃത്യത കുറവാണെന്നും അതുകൊണ്ടുതന്നെയാണ് പലപ്പോഴും ദുരൂഹത ഉണ്ടാകുന്നതെന്നും'-മാണ്.

ആർ.എസ്.എസ്. അഖില ഭാരതീയ സഹ പ്രചാർ പ്രമുഖ് ജെ. നന്ദകുമാർ മുഖ്യ പ്രഭാഷണം നടത്തി, ഭാരതീയ വിചാര കേന്ദ്രം തൃശൂർ ജില്ലാ സമിതി സംഘടിപ്പിച്ച ചടങ്ങിൽ സംസ്ഥാന പ്രസിഡന്റ് ഡോ. എം. മോഹൻദാസ് അധ്യക്ഷത വഹിച്ചു. അങ്ങയെക്കുറിച്ചാണ് ഇത്രയും പറഞ്ഞത്.

പ്രതിപക്ഷനേതാവ് (ശ്രീ. വി. ഡി. സതീശൻ): സർ, പി. പരമേശ്വരൻ എഴുതിയ "സ്വാമി വിവേകാനന്ദനും പ്രബുദ്ധ കേരളവും" എന്ന പുസ്തകം കേരളത്തിൽ അഞ്ച് സ്ഥലത്ത് പ്രസിദ്ധീകരിച്ചു. ഞാൻ തൃശൂരിലാണ് പുസ്തക പ്രകാശനം നടത്തിയത്. ഭാരതീയ വിചാരകേന്ദ്രം പ്രസിദ്ധീകരിച്ച "സ്വാമി വിവേകാനന്ദനും പ്രബുദ്ധ കേരളവും" എന്ന പുസ്തകം തിരുവനന്തപുരത്ത് പ്രകാശനം നടത്തിയത് അന്നത്തെ പ്രതിപക്ഷ നേതാവ് ശ്രീ. വി. എസ്. അച്യുതാനന്ദനാണ്. താങ്കൾ ഈ പറഞ്ഞ എല്ലാ വ്യക്തികളും ഇതിലുണ്ട്. (പടം ഉയർത്തി കാണിച്ചു.) ഈ പുസ്തകത്തിന്റെ പ്രകാശനം നടത്താൻ എനോട് ആവശ്യപ്പെട്ടത് മാതൃഭൂമിയുടെ മാനേജിങ് ഡയറക്ടറായിരുന്ന ഇടതുപക്ഷത്തിന്റെ സഹയാത്രികനായ എം. പി. വീരേന്ദ്രകുമാറാണ്. ഞാനും അദ്ദേഹവുമായുള്ള ഒരു യാത്രയിൽ സ്വാമി വിവേകാനന്ദനെക്കുറിച്ച് ഞങ്ങൾ

സംസാരിക്കുകയുണ്ടായി. ശ്രീ. വി. എസ്. അച്ചുതാനന്ദനാണ് തിരുവനന്തപുരത്ത് പ്രസ്തുത പുസ്തകം പ്രകാശനം ചെയ്തതെന്ന് അദ്ദേഹമാണ് എന്നോട് പറഞ്ഞത്. ശ്രീ. വി. എസ്. അച്ചുതാനന്ദൻ തിരുവനന്തപുരത്ത് പ്രകാശനം ചെയ്ത പുസ്തകം ഞാൻ തൃശ്ശൂരിൽ പ്രകാശനം ചെയ്തതിനെക്കുറിച്ചാണ് ഇവിടെ പറയുന്നത്. ഞാൻ ഒരു സാധാരണ എം.എൽ.എ. മാത്രമാണ്.

മി. സ്പീക്കർ: യെസ്..... ബഹുമാനപ്പെട്ട മിനിസ്റ്റർ ഇനിയും വഴങ്ങുന്നില്ലേ?

സമയം ഏറെയായി.

ശ്രീ. എം. ബി. രാജേഷ്: സർ, ഈ പുസ്തകം ആദ്യം പ്രകാശനം ചെയ്തത് ആരാണ്? 2013 മാർച്ച് 14-ന് പുസ്തകം ആദ്യം പ്രകാശനം ചെയ്തത് അന്നത്തെ സാംസ്കാരികകാര്യ വകുപ്പുമന്ത്രി ശ്രീ. കെ. സി. ജോസഫാണ്. സ്വാഭാവികമായും വസ്തുതകൾ പറയുന്നതുകൊണ്ട് അവർ അന്വസ്ഥരാകും. നാട് കപട മതേതരത്വത്തിന്റെ പിടിയിലെന്ന പ്രസ്താവനയാണ് ഏറ്റവും അപകടകരമായത്. ശ്രീ. വി. എസ്. അച്ചുതാനന്ദൻ അതിനിശിതമായ വിമർശനമാണ് അവിടെ നടത്തിയത്. പുസ്തക പ്രകാശന ചടങ്ങിൽ പങ്കെടുക്കാം. ശ്രീ. കെ. സി. ജോസഫിൽ നിന്ന് പുസ്തകം ഏറ്റുവാങ്ങിക്കൊണ്ട്

ശ്രീ. വി. എസ്. അച്ചുതാനന്ദൻ സംഘപരിവാറിനെ പിച്ചിപ്പിച്ചിരിക്കുകയാണ് അവരുടെ ദർശനത്തെ തുറന്നുകാണിക്കുന്ന പ്രസംഗമാണ് അവിടെ നടത്തിയത്. ഇവിടെ ഒരു കാര്യം കൂടി മനസ്സിലാക്കണം. (...ബഹളം....)

മി. സ്റ്റീക്കർ: യെസ്... യെസ്.... പ്ലീസ്... പ്ലീസ്... ബഹുമാനപ്പെട്ട

മിനിസ്റ്റർ സമയം ഏറെയായി. അവർ സംസാരിച്ചോട്ടെ. പ്ലീസ്... പ്ലീസ്...

ശ്രീ. എം. ബി. രാജേഷ്: സർ, ശ്രീ. വി. എസ്. അച്ചുതാനന്ദന്റെ

പ്രസംഗത്തിന്റെ തലക്കെട്ട് ഞാൻ വായിക്കാം. ഒന്ന്, RSS panned for portraying Swami Vivekananda as pioneer of 'Hindutva'. മറ്റൊന്ന്, Achuthanandan takes a dig at RSS at its cultural forum. അവരുടെ പരിപാടിയിൽ പോയി അവരെ അതിനിശിതമായി വിമർശിച്ചുവെന്നാണ് ന്യൂ ഇന്ത്യൻ എക്സ്പ്രസിൽ പറഞ്ഞത്. രണ്ട്, CPI-M leader Achuthanandan takes a dig at RSS on Vivekananda എന്നാണ് India TV News-ൽ പറഞ്ഞത്. സ്വാമി വിവേകാനന്ദനെ ആർ.എസ്.എസ്. ഹിന്ദുത്വത്തിൽ തളച്ചിടാൻ ശ്രമിക്കുന്നുവെന്ന് ശ്രീ. വി. എസ്. അച്ചുതാനന്ദൻ എന്നാണ് മലയാളം വാർത്ത പറഞ്ഞത്. (...ബഹളം....)

മി. സ്പീക്കർ: ബഹുമാനപ്പെട്ട മിനിസ്റ്റർ അങ്ങ് സംസാരിച്ചോളൂ.

ശ്രീ. എം. ബി. രാജേഷ്: സർ, കപട മതേതരത്വത്തിന്റെ

പിടിയിലാണെന്നല്ല ശ്രീ. വി. എസ്. അച്ചുതാനന്ദൻ പറഞ്ഞത്. അതാണ് ഇതുതമ്മിലുള്ള വ്യത്യാസം. ഇത് 2013-ലെ കാര്യമാണ്. 2006-ലാണ് ഗോശ്വാൾക്കർ ജന്മശതാബ്ദി ആഘോഷത്തോടനുബന്ധിച്ച് പറവൂർ മനക്കപ്പടി സ്കൂളിൽവെച്ച് മതഭീകരവാദത്തെക്കുറിച്ച് നടന്ന അന്നത്തെ പരിപാടിയിൽ പങ്കെടുത്ത് ഇന്നത്തെ പ്രതിപക്ഷനേതാവ് സംസാരിച്ചത്. ഒരു പുസ്തക പ്രകാശന ചടങ്ങുപോലെയാണോ സംഘപരിവാർ മതഭീകരവാദത്തെക്കുറിച്ച് പരിപാടി നടത്തുക, അതും ഗോശ്വാൾക്കറുടെ ജന്മശതാബ്ദി ആഘോഷത്തോടനുബന്ധിച്ച്. എന്താണ് ഗോശ്വാൾക്കർ പറഞ്ഞത്? മുസ്ലീം ലീഗുകാർ ശ്രദ്ധിച്ച് കേൾക്കണം. ജർമ്മനി വംശ ശുദ്ധീകരണത്തിന്റെ ഒരു മികച്ച പാഠമാണെന്നാണ് അദ്ദേഹം പറഞ്ഞത്.

മി. സ്പീക്കർ: എല്ലാവരും ശ്രദ്ധിക്കേണ്ട കാര്യമാണ്. അങ്ങ്

സംസാരിച്ചോളൂ.

ശ്രീ. എം. ബി. രാജേഷ്: സർ, പ്രതിപക്ഷമല്ലേ ആർ.എസ്.എസ്.-ന്റെ

പേരിൽ ഞങ്ങളെ ആക്രമിച്ചത്. (...ബഹളം.....)

മി. സ്പീക്കർ: യെസ്. യെസ്. അങ്ങ് പറഞ്ഞൊട്ടു. ബഹുമാനപ്പെട്ട

പ്രതിപക്ഷനേതാവ് 25 മിനിട്ട് സംസാരിച്ചില്ലേ. ബഹളമുണ്ടാക്കിയില്ല. ചെയർ ഇടപെട്ടിട്ടില്ല. ബഹുമാനപ്പെട്ട മിനിസ്റ്റർ സമയം exceed ചെയ്യുന്നുണ്ട്.

ശ്രീ. എം. ബി. രാജേഷ്: സർ, ഞാൻ പഴയ കാര്യമല്ല പറയുന്നത്.

മി. സ്പീക്കർ: നിങ്ങൾ ഇന്റർപ്റ്റ് ചെയ്യാതിരുന്നാൽ വേഗം അവസാനിക്കും.

ശ്രീ. എം. ബി. രാജേഷ്: സർ, ഇതിലേനിക്ക് അങ്ങുതമില്ല. ഞാൻ ഇത്

പ്രതീക്ഷിച്ചതാണ്. കുറച്ച് പൊള്ളമെന്നുള്ളത് അറിയാമായിരുന്നു. ഈ വസ്തുതകളും സത്യങ്ങളുമൊക്കെ പ്രതിപക്ഷത്തിന് താങ്ങാൻ കഴിയാത്തതാണ്. ആ ഗോൾവാൾക്കറുടെ

ശ്രീ. എ. പി. അനിൽ കുമാർ: സർ, സമയം നിശ്ചയിക്കുന്നതിനുള്ള അധികാരം അങ്ങേയ്ക്കുണ്ട്.

മി. സ്പീക്കർ: പക്ഷെ സമയക്രമം ആരും പാലിക്കുന്നില്ല. പ്രതിപക്ഷ

നേതാവ് 25 മിനിട്ട് സംസാരിച്ചു. ബഹുമാനപ്പെട്ട മിനിസ്റ്റർ പ്ലീസ്.... കൺക്ലൂഡ്.

ശ്രീ. എം. ബി. രാജേഷ്: സർ, സമയത്തിന്റെ കാര്യം അങ്ങേയ്ക്ക് അറിയാവുന്നതാണ്. ഞാൻ പറയുന്നില്ല. വംശശുദ്ധീകരണത്തിന്റെ ജർമൻ മാതൃക ഹിന്ദുസ്ഥാൻ പഠിക്കാനും പ്രയോജനപ്പെടുത്താനും ഉള്ളതാണെന്ന് പറഞ്ഞ എം. എസ്. ഗോശ്വാർക്കറുടെ ജന്മശതാബ്ദി ചടങ്ങുകളിൽ പങ്കെടുത്തുകൊണ്ടാണ്, കപടമതേതരത്വത്തിന്റെ പിടിയിലാണെന്ന കാര്യമൊക്കെ ബഹുമാനപ്പെട്ട പ്രതിപക്ഷനേതാവ് പ്രസംഗിച്ചത്.

ശ്രീ. വി. ഡി. സതീശൻ: സർ, പോയിന്റ് ഓഫ് ഓർഡർ..

മി.സ്പീക്കർ: പ്രതിപക്ഷം നിരന്തരം പോയിന്റ് ഓഫ് ഓർഡർ പറയുകയാണ്.

ശ്രീ. വി. ഡി. സതീശൻ: സർ, ജന്മഭൂമി ദിനപത്രത്തിലെ വാർത്തകൾ റിപ്പീറ്റ് ചെയ്ത് ക്വാട്ട് ചെയ്തുകൊണ്ടാണ് ഇതിവിടെ സൂചിപ്പിക്കുന്നത്. ഇവിടെ ഉന്നയിക്കുന്ന രീതിയിലൊന്നും ഞാൻ സംസാരിച്ചിട്ടില്ല. ഹിന്ദുവും ഹിന്ദുത്വവും രണ്ടാണ് എന്നതന്നെയാണ് പ്രസംഗിച്ചിട്ടുള്ളത്. കോൺഗ്രസ്സിന്റെ നിലപാടാണ് സംസാരിച്ചിട്ടുള്ളത്. എന്നാൽ തെറ്റായ കാര്യങ്ങളാണ് പ്രചരിപ്പിക്കുന്നത്. ഞാൻ സംസാരിച്ചിട്ടുള്ള കാര്യങ്ങൾ മാത്രം പറയണം.

ശ്രീ. പിണറായി വിജയൻ 1977-ൽ, ആർ.എസ്.എസ്.-ന്റെ പിന്തുണയോടെ എം.എൽ.എ.-ആയ വ്യക്തിയാണ്. അക്കാര്യം പറയാത്തതെന്താണ്?

ശ്രീ. എം. ബി. രാജേഷ്: സർ, അക്കാര്യങ്ങളെല്ലാം ഇവിടെ വിശദീകരിക്കാം.

പതിനൊന്ന് വർഷം മുമ്പ് ബഹുമാനപ്പെട്ട പ്രതിപക്ഷനേതാവ് പ്രസംഗിച്ചതായി ചൂണ്ടിക്കാണിച്ച് ജന്മഭൂമിയിൽ വന്ന പ്രസ്തുത വാർത്തയ്ക്കെതിരെ അദ്ദേഹം ഇന്നുവരെയും കേസ് കൊടുത്തതായി നമുക്കാർക്കും അറിയില്ല. ഇത്രയും ഗുരുതരമായ ഒരു കാര്യത്തിന്മേൽ അദ്ദേഹത്തിന് യാതൊരുവിധ പരാതിയുമില്ലെന്നത് വളരെ വിചിത്രമാണ്. ബഹുമാനപ്പെട്ട മുഖ്യമന്ത്രി ആർ.എസ്.എസ്.-ന്റെ വോട്ട് നേടി വിജയിച്ചതായി ഇവിടെ പ്രതിപക്ഷം പറഞ്ഞു. 1977-ൽ അടിയന്തരാവസ്ഥയ്ക്കുശേഷം അതിനെതിരെ വലിയ മുന്നേറ്റമാണ് രാജ്യത്താകെ ഉയർന്നുവന്നത്. ഇന്ത്യയുടെ നാവിനും ചിന്തയ്ക്കും വിലങ്ങിട്ടു ഇരുണ്ട നാളുകളായിരുന്നു അത്. അതിനെതിരെ വലിയ മുന്നേറ്റം ഉയർന്നുവന്നിരുന്നു. അന്നത്തെ കാലഘട്ടത്തിൽ ജനസംഘം പിരിച്ചുവിട്ട് ജനതാപാർട്ടിയിൽ ലയിക്കുകയാണുണ്ടായത്. അന്ന്

ജനസംഘമില്ല, ജനതാപാർട്ടിയാണുള്ളത്. അന്ന് ജനതാ പാർട്ടിയുടെ ചിഹ്നം കലപ്പയേന്തിയ കർഷകനാണ്. അന്നത്തെ മുഖ്യപ്രതിപക്ഷമായ ജനതാ പാർട്ടിയുമായി ദേശീയതലത്തിൽ സഹകരിച്ചിട്ടുണ്ട്. ജനസംഘവുമായി സഹകരിച്ചിട്ടില്ല.

മി.സ്റ്റീക്കർ: ബഹുമാനപ്പെട്ട മിനിസ്റ്റർ ചെയറിനെ നോക്കി സംസാരിക്കണം.

ശ്രീ. എം. ബി. രാജേഷ്: സർ, ബഹുമാനപ്പെട്ട പ്രതിപക്ഷനേതാവ് അവിടെയിരുന്ന് ആംഗ്യവിക്ഷേപങ്ങളുമായി പുച്ഛിച്ചുകൊണ്ടിരിക്കുകയാണ്. അതുകൊണ്ടാണ് ഞാൻ പറയുന്നത്.

നിലവിലെ കെ.പി.സി.സി. പ്രസിഡന്റ് അന്നത്തെ കാലത്ത് സംഘടനാ കോൺഗ്രസ്സിലാണ് പ്രവർത്തിച്ചിരുന്നത്. സംഘടനാ കോൺഗ്രസ് ജനതാ പാർട്ടിയിൽ ലയിച്ചപ്പോൾ കെ.പി.സി.സി. പ്രസിഡന്റും ജനതാപാർട്ടിയുടെ ഭാഗമായി. അടിയന്തരാവസ്ഥാക്കാലത്ത് ശ്രീ. കെ. സുധാകരൻ, ഇപ്പോഴത്തെ കെ.പി.സി.സി. പ്രസിഡന്റ്, എന്ന വ്യക്തി ജനതാ പാർട്ടിയുടെ യുവജന വിഭാഗത്തിന്റെ സംസ്ഥാന ഭാരവാഹിയായിരുന്നു. 1977-ൽ കെ. ജി. മാരാർ

ഉദ്ദമയിൽ മത്സരിച്ചപ്പോൾ ഇന്നത്തെ കെ.പി.സി.സി. പ്രസിഡന്റ് അദ്ദേഹത്തിന്റെ തിരഞ്ഞെടുപ്പ് കമ്മിറ്റിയിൽ ഭാരവാഹിയായിരുന്നു. അതായത് എൽ. കെ. അദ്വാനി, എ. ബി. വാജ്പേയ്, ശ്രീ. കെ. സുധാകരൻ എന്നിവരെല്ലാം അന്ന് ജനതാപാർട്ടിയിലെ അംഗങ്ങളാണ്. മറ്റൊരു നല്ലപ്രചരണത്തെക്കുറിച്ച്... ഞാൻ ഈ വാക്ക് പിൻവലിക്കുന്നു.. അസത്യപ്രചരണം, ശ്രീ. മാത്യു ടി. തോമസ് തിരുത്തിയത് ഞാൻ മാനിക്കുന്നു. സത്യവിരുദ്ധപ്രചരണത്തെക്കുറിച്ച് എന്ന് സൂചിപ്പിക്കാം. ഇപ്പോഴത്തെ മുഖ്യമന്ത്രി സഖാവ് പിണറായി വിജയൻ, 1977-ൽ കെ. ജി. മാരാരുടെ തിരഞ്ഞെടുപ്പ് കമ്മിറ്റി ഭാരവാഹിയായിരുന്നു എന്നാണ് പ്രതിപക്ഷം ആസൂത്രിതമായി പ്രചരിപ്പിച്ചുകൊണ്ടിരിക്കുന്നത്. ടി തിരഞ്ഞെടുപ്പിൽ കൂത്തുപറമ്പ് നിയോജകമണ്ഡലത്തിലെ സി.പി.ഐ.(എം.) സ്ഥാനാർഥിയായിരുന്നു ശ്രീ. പിണറായി വിജയൻ. അദ്ദേഹമെങ്ങനെയാണ് തിരഞ്ഞെടുപ്പ് കമ്മിറ്റി ഭാരവാഹിയാകുന്നത്? ഈ വിഷയത്തിന്റെ വിശദീകരണം ആവശ്യപ്പെട്ടുകൊണ്ടാണ് ഇവിടെ അക്കാര്യം വ്യക്തമാക്കിയത്. 1979-ൽ കേരളത്തിൽ നാല് നിയമസഭാ

ഉപതിരഞ്ഞെടുപ്പുകൾ നടന്നു. കാസർഗോഡ്, തലശ്ശേരി, തിരുവല്ല, പാറശ്ശാല നിയോജകമണ്ഡലങ്ങളിലാണ് ഉപതിരഞ്ഞെടുപ്പുകൾ നടന്നത്. അന്നാണ് ഇ.എം.എസ്.-ന്റെ ചരിത്രപ്രസിദ്ധമായ പ്രസംഗം - ഒരു ആർ.എസ്.എസ്. അനുഭാവിയുടേയും വോട്ട് ഞങ്ങൾക്ക് വേണ്ടെന്ന് സഖാവ് ഇ.എം.എസ്. അന്ന് പ്രഖ്യാപിച്ചത്. അക്കാര്യം ഞങ്ങൾ, അന്നും ഇന്നും എന്നും പറഞ്ഞുകൊണ്ടിരിക്കും. അതുപറയാൻ കെൽപ്പുള്ള ഒരു പ്രസ്ഥാനം മാത്രമേയുള്ളൂ. അത് ഇടതുപക്ഷമാണ്. (...ബഹളം...)

മി.സ്പീക്കർ: പ്ലീസ്. ബഹുമാനപ്പെട്ട പ്രതിപക്ഷാംഗങ്ങൾ സീറ്റിലിരിക്കണം. മിനിസ്റ്റർ വഴങ്ങുന്നില്ലേ?... യെസ്..

ശ്രീ. എം. ബി. രാജേഷ്: സർ, 1980-ലെ പാർലമെന്റ് തിരഞ്ഞെടുപ്പിൽ കാസർഗോഡ് നിയോജകമണ്ഡലത്തിലെ കോൺഗ്രസ് മുന്നണിയുടെ സ്ഥാനാർഥിയായി മത്സരിച്ചത് ശ്രീ. ഒ. രാജഗോപാലായിരുന്നു. അന്ന് കോൺഗ്രസ് ആർക്കുവേണ്ടിയാണ് വോട്ട് പിടിച്ചത്; ശ്രീ. ഒ. രാജഗോപാലിന് വേണ്ടിയായിരുന്നു വോട്ട് പിടിച്ചത്. സി.പി.ഐ.(എം)-ലെ രാമണ്ണറെ 73587 വോട്ടുകൾക്കാണ് നിങ്ങളുടെ പൊതുസ്ഥാനാർഥിയായ ശ്രീ. ഒ.

രാജഗോപാലിനെ തോൽപ്പിച്ചത്. ഇപ്പോഴത്തെ കെ.പി.സി.സി. പ്രസിഡന്റ്
 ഒരുകാലത്ത് എടക്കാട് നിയമസഭാമണ്ഡലത്തിൽ ജനതാ പാർട്ടിയിലെ
 പങ്കാളിയായി കോൺഗ്രസ് മുന്നണിയുടെ സ്ഥാനാർഥിയായി മത്സരിച്ചിട്ടുണ്ട്.
 പെരിങ്ങലം നിയോജകമണ്ഡലത്തിൽ അന്ന് എൽ.ഡി.എഫ്.
 സ്ഥാനാർഥിയായി മത്സരിച്ച വ്യക്തിയും ഇന്ന് ഈ സഭയിലുണ്ടെന്നുകൂടി
 സൂചിപ്പിക്കുകയാണ്. അതുകൊണ്ടുതന്നെ നിങ്ങളുടെ ഇത്തരത്തിലുള്ള
 യാതൊരുവിധ ആരോപണങ്ങളും ഞങ്ങൾക്ക് നേരെ വരില്ല, അത് തിരിഞ്ഞ്
 നിങ്ങൾക്ക് നേരെത്തന്നെയാണ് കത്തുന്നതെന്ന് ഓർക്കണം. 1971-ൽ സഖാവ്
 എ.കെ.ജി. പാലക്കാട് നിന്ന് പാർലമെന്റിലേയ്ക്ക് മത്സരിക്കുകയാണ്. ആരാണ്
 നിങ്ങളുടെ പൊതുസ്ഥാനാർഥിയെന്ന് ഓർക്കുന്നുണ്ടോ; ആർ.എസ്.എസ്.
 പ്രചാരകനായ വിക്ടോറിയ കോളേജ് പ്രൊഫസർ ടി. സി. ഗോവിന്ദൻ എന്ന
 വ്യക്തിയായിരുന്നു അന്നത്തെ സ്ഥാനാർഥി. അതായത് കോൺഗ്രസ്സിന്റെയും
 ലീഗിന്റെയും ആർ.എസ്.എസ്.-ന്റെയും പൊതുസ്ഥാനാർഥിയായിരുന്നു
 അദ്ദേഹം. ഓരോ വിഷയവുമായി ബന്ധപ്പെട്ടും പേര് വ്യക്തമാക്കിത്തന്നെയാണ്
 ഞാൻ ഇവിടെ സംസാരിക്കുന്നത്. കൂടാതെ ഇ.എം.എസ്.-നെതിരെ

പൊതുസ്ഥാനാർഥിയെ/ആർ.എസ്.എസ്. സ്ഥാനാർഥിയെ പിൻവലിച്ച കാര്യവും നേരത്തെ സൂചിപ്പിച്ചിരുന്നല്ലോ. എന്തുതന്നെയായാലും കുറച്ച് ചരിത്രം പഠിക്കുന്നത് നല്ലതാണ്. ഇനിയും ഉദാഹരണങ്ങൾ പറയാം. കോൺഗ്രസിൽ, ആർ.എസ്.എസ്. അനുഭാവികൾക്ക് മെമ്പർഷിപ്പ് നൽകാൻ തീരുമാനിച്ച വ്യക്തികൾ അടങ്ങുന്നതാണ് നിങ്ങളുടെ പാർട്ടി. വിദേശത്തായിരുന്ന ജവഹർലാൽ നെഹ്റുവിന്റെ അഭാവത്തിൽ, 1949 ഒക്ടോബർ 7-ന് ചേർന്ന കോൺഗ്രസ് പ്രവർത്തക സമിതിയുടെ തീരുമാനം എന്തായിരുന്നത് ഓർക്കുന്നുണ്ടോ; ആർ.എസ്.എസ്. പ്രവർത്തകർക്ക് കോൺഗ്രസിൽ അംഗത്വം കൊടുക്കാനാണ് അന്ന് തീരുമാനിച്ചത്. 1948 നവംബർ 7-ന് ജവഹർലാൽ നെഹ്റു തിരിച്ചെത്തിയപ്പോൾ, അംഗങ്ങളെടുത്ത തീരുമാനം അവർ തന്നെ തിരുത്തി. അതായത് നെഹ്റുവിന്റെ കണ്ണൊന്ന് തെറ്റിയപ്പോൾ ആർ.എസ്.എസ്. അംഗങ്ങളെ കോൺഗ്രസിലേയ്ക്ക് ക്ഷണിച്ച് മെമ്പർഷിപ്പ് നൽകാൻ തീരുമാനിച്ചവരാണ് നിങ്ങൾ.. ഞാൻ പറഞ്ഞുവന്നത്..

മി.സ്പീക്കർ: ബഹുമാനപ്പെട്ട മിനിസ്റ്റർ സംസാരിച്ച് തുടങ്ങിയിട്ട് ഏകദേശം

ഒരു മണിക്കൂറായി. ദയവായി താങ്കൾ പ്രസംഗം അവസാനിപ്പിക്കണം.

ശ്രീ. എം. ബി. രാജേഷ്: സർ, ഞാൻ പ്രസംഗം

അവസാനിപ്പിക്കുകയാണ്. പ്രതിപക്ഷം ഉന്നയിച്ച ആരോപണങ്ങൾക്കെല്ലാം മറുപടി പറയേണ്ടതുണ്ട്.

മി.സ്പീക്കർ: നിശ്ചിത സമയത്തിനുള്ളിൽ അവസാനിപ്പിക്കാൻ അങ്ങ് ശ്രദ്ധിക്കണം.

ശ്രീ. എം. ബി. രാജേഷ്: സർ, കുറെ ആരോപണങ്ങൾ

അന്തരീക്ഷത്തിലേയ്ക്ക് ഉയർത്തിവിട്ടശേഷം അതിനുള്ള മറുപടി പറയുമ്പോൾ തടസ്സപ്പെടുത്തുന്നത് ശരിയായ രീതിയാണോ? ഞങ്ങളുടെ ഡി.എൻ.എ.-യിലുള്ളത് ആർ.എസ്.എസ്. വിരുദ്ധതയാണെങ്കിൽ നിങ്ങളുടെ ഡി.എൻ.എ.-യിലുള്ളത് ആർ.എസ്.എസ്.-ഉം ഹിന്ദുത്വരാഷ്ട്രീയവുമായിട്ടുള്ള വിധേയത്വമാണ്. ഇത്തരം കാര്യങ്ങൾ ആരംഭിച്ചതെന്നാണെന്ന് ബോധ്യമുണ്ടോ; അതാദ്യം ഓർക്കണം. ഗാന്ധി വധത്തെത്തുടർന്ന് നിരോധിക്കപ്പെട്ട ആർ.എസ്.എസ്.-ന്റെ നിരോധനം പിൻവലിച്ചതാരാണ്; പട്ടേലും ഗോശ്വർക്കറും തമ്മിലുള്ള ഒത്തുതീർപ്പായിരുന്നില്ലേ അത്; നിരോധനം നീക്കി ആർ.എസ്.എസ്.-ന് ഗണവേഷത്തിൽ, കാക്കി ട്രൗസറും വെള്ള ഷർട്ടും ധരിപ്പിച്ച് റിപ്പബ്ലിക് ദിന

പരേഡിൽ അണിനിരത്തി അവർക്ക് മാനുതയുണ്ടാക്കിക്കൊടുത്തത് നെഹ്റു സർക്കാരായിരുന്നില്ലേ? ഈ പാപക്കര പുരണ്ട കൈകളുമായാണ് നിങ്ങൾ ഞങ്ങൾക്കുനേരെ വിരൽ ചൂണ്ടുന്നത്. ശ്രീ. കെ. സുരേന്ദ്രന്റെ തിരഞ്ഞെടുപ്പ് വിഷയവുമായി ബന്ധപ്പെട്ട വിഷയത്തിൽ, പരാതി നൽകിയത് എൽ.ഡി.എഫ്. സ്ഥാനാർഥി ശ്രീ. വി. വി. രമേശനാണ്. ശ്രീ. കെ. സുരേന്ദ്രനെതിരെ മത്സരിച്ച് ജയിച്ച വ്യക്തി നിലവിൽ നമ്മുടെ സഭയിലെ ഒരംഗമാണ്. അദ്ദേഹത്തിന്റെ പേര് ഇവിടെ പരാമർശിക്കുന്നില്ല. കൈകളിലി കൊടുത്തതിലും മൊബൈൽ ഫോൺ രണ്ടര ലക്ഷം രൂപയും നൽകി ഒരു സ്ഥാനാർഥിയുടെ നോമിനേഷൻ പിൻവലിപ്പിച്ചതിലും തിരഞ്ഞെടുപ്പ് അഴിമതി നടത്തിയതിലും നാളിതുവരെ അദ്ദേഹത്തിന് യാതൊരുവിധ പരാതിയും ഉണ്ടായിട്ടില്ലെന്ന് ഓർക്കണം. എന്നാൽ പരാതി നൽകിയ ഞങ്ങൾക്കുനേരെ നിങ്ങൾ വിരൽ ചൂണ്ടുകയാണ്. ഞങ്ങളുടെ സ്ഥാനാർഥിയല്ലേ പരാതി നൽകിയത്?

മി.സ്പീക്കർ: അംഗങ്ങളുടെ എല്ലാ വാദങ്ങൾക്കും മറുപടി നൽകാൻ കഴിയില്ല. അത്തരം വാദങ്ങൾ ശ്രദ്ധിക്കേണ്ടതുമാണ്.

ശ്രീ. എം. ബി. രാജേഷ്: സർ, ഇത്തരത്തിലുള്ള വസ്തുതകൾ വരുമ്പോൾ

നിങ്ങൾക്ക് ബഹളമുണ്ടാക്കുകയല്ലാതെ വേറൊരു മാർഗവുമില്ല. പലതരത്തിലുള്ള

വ്യക്തിഹത്യയാണല്ലോ കേരളത്തിൽ യു.ഡി.എഫ്. അവരുടെ ആയുധമായി

എല്ലാക്കാലത്തും ഉപയോഗിച്ചിട്ടുള്ളത്. ആ വ്യക്തിഹത്യയ്ക്ക് ഇരയാകാത്ത

ഇടതുപക്ഷ നേതാക്കൾ ചുരുക്കമാണ്. കഴിഞ്ഞ കുറേക്കാലമായി നിങ്ങൾ

നിരന്തരം വ്യക്തിഹത്യ നടത്തിക്കൊണ്ടിരിക്കുന്നത്,

വേട്ടയാടിക്കൊണ്ടിരിക്കുന്നത് മുഖ്യമന്ത്രി ശ്രീ. പിണറായി വിജയനെയാണ്.

ചിലർക്കത് ശ്രദ്ധപിടിച്ച് പറ്റാനുള്ള മാർഗമാണ്, കാരണം മുഖ്യമന്ത്രിക്കെതിരെ

പറഞ്ഞാൽ പ്രാധാന്യം കിട്ടും, അപ്പോൾ ടെലിവിഷൻ സ്ക്രീനിൽ വലിയ

ചിത്രമൊക്കെവന്ന് നേതാവായി വരും. നിങ്ങൾക്ക് നേതാവായി ശ്രദ്ധ

പിടിച്ചുപറ്റണമെങ്കിൽ കേരളത്തിന്റെ മുഖ്യമന്ത്രിയെ ദിവസവും മൂന്നുനേരം

അധിക്ഷേപിച്ചുകൊണ്ടിരിക്കണമെന്നതാണ് സ്ഥിതി. ആ അധിക്ഷേപം ഇവിടെ

ഇടരുകയാണ്. (...ബഹളം....) എത്ര കാലമായി നിങ്ങൾ ഈ പ്രചരണം

ഇടങ്ങിയിട്ട്. ഇന്നലെ ഇവിടെയൊരു പരാമർശം ഉണ്ടായല്ലോ, ഒരു

പ്രാർത്ഥനയെക്കുറിച്ച് പറഞ്ഞല്ലോ. നിങ്ങൾ നിയമത്തിനോ സത്യത്തിനോ

വസ്തുതകൾക്കോ പുല്ലുവിലയെങ്കിലും കൽപ്പിക്കുന്നുണ്ടെങ്കിൽ ഈ പ്രചരണം അവസാനിപ്പിക്കണം. സംസ്ഥാനത്ത് നിങ്ങളുടെ ഗവൺമെന്റ് അധികാരത്തിലുള്ളപ്പോൾ എസ്.എൻ.സി. ലാവലിൻ കേസിന്റെ പേരിൽ കേന്ദ്ര സർക്കാരുമായി ചേർന്ന് എന്തെല്ലാം നടത്തി, എന്നിട്ടെന്തായി. അവസാനം ഹൈക്കോടതിതന്നെ വിചാരണയ്ക്ക് യോഗ്യമല്ലെന്ന് പറഞ്ഞ് കേസ് തള്ളിക്കളഞ്ഞു. ആ കേസിൽ ഹൈക്കോടതി പറഞ്ഞത് വായിക്കാം; "A person having a modicum of law in his cranium cannot accept such an absurd proposition propounded by the prosecution and the prosecution cannot be permitted to project such an absurd proposition in support of its case". ഇതിന്റെ അർത്ഥം പറയാം: സ്വബുദ്ധിയിൽ നിയമത്തെപറ്റി ലവലേശ ധാരണയെങ്കിലും ഉള്ളൊരു വ്യക്തിക്ക് പ്രോസിക്യൂഷൻ മുന്നോട്ടുവച്ച യുക്തിരഹിതമായ വാദങ്ങളെ അംഗീകരിക്കാൻ കഴിയില്ല, ആർക്കെതിരെ; ശ്രീ. പിണറായി വിജയനെതിരെ. ഈ കേസിന് ആധാരമായി ഇത്തരം യുക്തിരഹിതമായ വാദങ്ങളുമായി മുന്നോട്ടുപോകാൻ പ്രോസിക്യൂഷനെ അനുവദിക്കാൻ കഴിയില്ല. എന്നുപറഞ്ഞാൽ, സ്വബുദ്ധിയുള്ള ഒരാൾക്കും,

നിയമത്തെക്കുറിച്ച് പ്രാഥമിക ധാരണയെങ്കിലുമുള്ള ഒരാൾക്കും അംഗീകരിക്കാൻ പറ്റാത്ത വാദങ്ങളുമായിട്ടാണ് പ്രോസിക്യൂഷൻ വന്നതെന്നുപറഞ്ഞാണ് ചവറുകുട്ടയിലേക്ക് അത് വലിച്ചെറിഞ്ഞത്. ഇപ്പോഴും ഈ വിഷയം നിങ്ങൾ പറയുകയാണ്, നിങ്ങൾ ഇപ്പോഴും നിന്ന് എറിഞ്ഞുകൊണ്ടിരിക്കുകയാണ്. അടിയന്തരാവസ്ഥക്കാലത്ത് മുഖ്യമന്ത്രിയും ശ്രീ. പി. നന്ദകുമാറും ജയിലിൽ കിടന്ന സമയത്ത് ലോക്കപ്പിലിട്ട് മർദ്ദിച്ചപ്പോൾ നീയെന്താടാ വീഴാത്തതെന്ന് പോലീസ് ചോദിച്ചുവെന്നാണ് നേരത്തെ ശ്രീ. പി. നന്ദകുമാർ സൂചിപ്പിച്ചത്. അതുപോലെ ഇപ്പോൾ പലരും ചോദിക്കുകയാണ് ഞങ്ങൾ ഈ പത്തിരുപത് കൊല്ലമായിനിന്ന് എറിഞ്ഞ് വീഴ്ന്നു നോക്കിയിട്ടും നീയെന്താണ് വീഴാത്തതെന്ന്. അതിന്റെ ഗുട്ടൻസൊക്കെ നമുക്കറിയാം. ഇടതുപക്ഷത്തിന്റെ ചരിത്രത്തിൽ ആദ്യത്തെ തുടർഭരണത്തിന് കാരണക്കാരനായ മുഖ്യമന്ത്രിയെ നിങ്ങൾ tarnish ചെയ്യാനുള്ള ശ്രമം നടത്തിയിട്ട് എത്രകൊല്ലമായി. ഒറ്റകാര്യം ആലോചിച്ചാൽ പോരെ; കാൽനൂറ്റാണ്ടായുള്ള നിങ്ങളുടെ ഈ ശ്രമം വിജയിച്ചോ? ഇപ്പോൾ വലിയ സന്നാഹങ്ങളുണ്ട്. പി.ആർ. ഏജൻസിയെക്കുറിച്ച് നിങ്ങൾ പറഞ്ഞല്ലോ. ഇവിടെയുള്ള പി.ആർ.

ഏജൻസിയുടെ ഉടമയെ കൊണ്ടുവന്ന് കെ.പി.സി.സി.-യുടെ യോഗത്തിലിരുത്തിയെന്ന് മാധ്യമങ്ങൾ റിപ്പോർട്ട് ചെയ്തില്ലേ. എന്നുപറഞ്ഞാൽ പി.ആർ. ഏജൻസിക്കാരൻ പറഞ്ഞുതന്ന ബുദ്ധിയും കബുദ്ധിയും ഉപയോഗിച്ച് പ്രവർത്തിക്കുന്നവരാണ് ഞങ്ങളെക്കുറിച്ച് പറയുന്നത്. ആരാണ് ഈ പി.ആർ. ഏജൻസിക്കാരൻ? നേരത്തെ മറ്റ് പലരുടെയും കൂടെയുണ്ടായിരുന്ന ആളെയാണ് സ്വന്തം പാർട്ടിയുടെ യോഗത്തിൽ വിളിച്ചുവരുത്തിയത്. മൂന്നുകോടി രൂപയാണ് ഓരോ മാസവും നൽകുന്നത്. എവിടെനിന്നാണ് ഈ പണം കൊടുക്കുന്നത്; ആരാണ് കൊടുക്കുന്നത്, ഏത് അക്കൗണ്ടിൽനിന്നാണ് ശ്രീ. കനഗോലുവിന് പണം കൊടുക്കുന്നത്? ഇന്ത്യയിലെ ഏറ്റവും പ്രധാനപ്പെട്ട ഏജൻസിയെ വിലയ്ക്കെടുത്ത് മാധ്യമ സന്നാഹത്തോടുകൂടി ഇടതുപക്ഷത്തിനെതിരായി അസത്യ പ്രചാരണങ്ങളുടെ ബോംബുവർഷം അനനിമിഷം നടത്തിക്കൊണ്ടിരിക്കുന്ന നിങ്ങൾക്ക് ഇതിനെല്ലാം പണം ലഭിക്കുന്നത് എവിടെ നിന്നാണ്? പ്രതിപക്ഷത്തിന് ജനങ്ങളോട് സമാധാനം പറയേണ്ടിവരും. എന്തെല്ലാം നണകൾ ഉണ്ടായിട്ടുണ്ട്. കോടതിയിൽ പോയിട്ടില്ലേ; ഇവർ ഉന്നയിച്ച ഒരുപാട് കാര്യങ്ങളില്ലേ? കെ-ഫോൺ കേസിലാണ് പ്രതിപക്ഷ

നേതാവിന് പബ്ലിക് ഇന്ററസ്റ്റോ പബ്ലിസിറ്റി ഇന്ററസ്റ്റോയെന്ന ചോദ്യമുണ്ടായത്. എ.ഐ. ക്യാമറയ്ക്കെതിരെ എത്ര സംഭ്രമജനകമായ കഥകളും പരമ്പരകളുമാണ് സൃഷ്ടിച്ചത്, എന്തെല്ലാം പ്രസ്താവനകളായിരുന്നു ഉണ്ടായത്. ആ കേസിന്റെ സ്ഥിതി എന്തായി? തോട്ടപ്പള്ളി മണലെടുപ്പ് കേസിൽ കരാറുകാർക്ക് പൈസ കൊടുക്കുന്നത് തടയണമെന്നായിരുന്നു പ്രതിപക്ഷത്തിന്റെ ആവശ്യം. കോടതി കേട്ടില്ല, പണം നൽകാൻ അനുമതി നൽകി. അതുപോലെ എ.ഐ. ക്യാമറയുടെ കാര്യത്തിൽ, ഇപ്പോഴും നിയമലംഘനം നടത്തുന്നവരെ എ.ഐ. ക്യാമറ കണ്ടെത്തിക്കൊണ്ടിരിക്കുകയാണ്. അതുകൊണ്ട് നിയമലംഘനങ്ങളുടെ എണ്ണം കുറയ്ക്കാൻ കഴിഞ്ഞു. നാടിന് പ്രയോജനമുള്ള എല്ലാ കാര്യങ്ങളിലും അപവാദകഥകൾ കൊണ്ടുവന്ന് അതിനെ തടയാനും തകർക്കാനുമല്ലേ നിങ്ങൾ ശ്രമിക്കുന്നത്. ...(ബഹളം)... തോട്ടപ്പള്ളി മണലെടുപ്പ് കേസ് ഹൈക്കോടതി തള്ളിക്കളഞ്ഞില്ലേ. CMDRF കേസ് ലോകായുക്ത തള്ളിക്കളഞ്ഞില്ലേ; CMRL കേസ് വിജിലൻസ് കോടതി തള്ളിക്കളഞ്ഞില്ലേ; കേസിനുപോയ ആളുകൾ ഇവിടെ ഇരിപ്പുണ്ടല്ലോ. തൃശ്ശൂരിലെ ഒരു കോളേജിൽ കെ.എസ്.യു. കുറച്ച്

വോട്ടുകൾക്ക് തോറ്റു, ഇപ്പോൾ ജയിപ്പിച്ച് തരാമെന്ന് ഒരാൾ പറഞ്ഞപ്പോൾ അവർ കേസീനപോയി, എന്നാൽ കൂടുതൽ വോട്ടിന് തോൽക്കുകയാണുണ്ടായത്. അങ്ങനെയുള്ള ആളുകൾ ഇവിടെ ഇരിക്കുകയാണ്.

സ്പിംഗ്ലർ കേസ് സംബന്ധിച്ച് എന്തൊരു കോലാഹലമായിരുന്നുവെന്ന് ഓർക്കുന്നില്ലേ. എന്താണ് അതിന്റെ അനുഭവം. ഇവിടെ ഡോ. കെ. ടി. ജലീൽ ജീവനോടെയിരിക്കുകയാണ്. നിങ്ങൾ എന്തെല്ലാം പ്രചരണങ്ങൾ അദ്ദേഹത്തിനെതിരെ നടത്തി. ...(ബഹളം)... എവിടെയാണെങ്കിലും അദ്ദേഹം ഇരിപ്പുണ്ട്.

മി. സ്പീക്കർ: പ്ലീസ്... മിനിസ്റ്റർ...

ശ്രീ. എം. ബി. രാജേഷ്: സർ, ഇത് പറയാതെ പറ്റില്ല, ഡോ. കെ. ടി. ജലീലിനെതിരായി എന്തെല്ലാം പ്രചരണം നടത്തി, അദ്ദേഹം ഖുറാന്റെ മറവിൽ, ഖുറാന്റെ ഉള്ളിൽ സ്വർണ്ണം ഒളിപ്പിച്ച് കടത്തിയെന്ന് പ്രചരിപ്പിച്ചപ്പോൾ ലീഗുകാരുടെ വികാരം എവിടെപ്പോയിരുന്നു. ഇപ്പോൾ നിങ്ങൾക്ക് മലപ്പുറത്തെക്കുറിച്ച് വേവലാതി ഉണ്ടായില്ലേ? അന്ന് നെഞ്ചുറപ്പോടെ ഡോ. കെ. ടി. ജലീൽ പറഞ്ഞ ആ വാക്കുകൾ ഇന്നും ഞാൻ ഓർക്കുകയാണ്; "ഒരു

അണമണി തൂക്കം തെറ്റ് ചെയ്തിട്ടില്ലെന്ന് വിശ്വാസമുള്ളതുകൊണ്ട് എന്നെ ഒരു ചുക്കും ചെയ്യാൻ ആവില്ല" എന്ന് പ്രഖ്യാപിച്ച ഡോ. കെ. ടി. ജലീൽ, നിങ്ങൾക്ക് ഒരു ചുക്കും ചെയ്യാൻ കഴിയാതെ ഇവിടെ ഇരിക്കുകയാണ്. ... (ബഹളം)... പുറാനെ ആക്ഷേപിച്ചപ്പോൾ നിങ്ങൾ എവിടെയായിരുന്നു. ഈ നൂറ്റാണ്ടിന്റെ ഉള്ളിൽ സ്വർണ്ണം കടത്തിയെന്ന് പ്രചരിപ്പിച്ചില്ലേ, എവിടെയായിരുന്നു നിങ്ങൾ? അന്ന് മലപ്പുറത്തിനുവേണ്ടിയോ ഡോ. കെ. ടി. ജലീലിനുവേണ്ടിയോ സമുദായത്തിന്റെ പേരിലോ ഒരു വാക്ക് ഉച്ചരിക്കാൻ നിങ്ങൾ തയ്യാറായിട്ടുണ്ടോ? എന്നിട്ട് ഇപ്പോൾ സമുദായ പ്രേമവുമായി, കാപട്യവുമായി വന്നിരിക്കുകയാണ്. ഇത് ആളുകൾക്ക് മനസ്സിലാക്കില്ലെന്നാണോ കരുതുന്നത്. നിങ്ങൾ കുരുക്ക് മുറുക്കിയില്ലേ (ബഹളം)... എത്രയോ ദിവസങ്ങളായി ടെലിവിഷൻ ചാനലുകളിലും പത്ര മാധ്യമങ്ങളിലും വലിയ തലക്കെട്ടുകൾ വരുന്നു: 'ഡോ. കെ. ടി. ജലീലിന് കുരുക്ക് മുറുക്കുന്നു'. കുരുക്ക് മുറുക്കി മുറുക്കി നിങ്ങളുടെയും നിങ്ങളെ പിന്തുണയ്ക്കുന്ന മാധ്യമങ്ങളുടെയും കൈ തഴമ്പിച്ചില്ലേ; അതല്ലാതെ വല്ല പ്രയാസവും ഉണ്ടായോ? ഡോ. കെ. ടി. ജലീൽ ഇപ്പോഴും ഇവിടെ ഇരിക്കുന്നുണ്ട്. എന്തെല്ലാം തെറ്റായ

വാർത്തകളാണ് കഴിഞ്ഞ കാലത്ത് വന്നിട്ടുള്ളത്. ബിരിയാണി ചെമ്പിന്റെ കഥ അങ്ങേയ്ക്ക് ഓർമ്മയുണ്ടാവുമല്ലോ. മുഖ്യമന്ത്രിയുടെ വീട്ടിലേക്ക് ബിരിയാണി ചെമ്പിൽ സ്വർണ്ണം കടത്തിയെന്നുവരെ നമ്മൾ കേട്ടതാണ്. (ബഹളം).....

മി. സ്പീക്കർ: പ്ലീസ്.... കൺക്ലൂഡ് ചെയ്യൂ...

ശ്രീ. എം. ബി. രാജേഷ്: സർ, കൺക്ലൂഡ് ചെയ്യുകയാണ്.

കൈതോലപ്പായയുടെ കഥയുണ്ട്. നിങ്ങൾ എന്തിനെയാണ് വെറുതെവിട്ടത്. കൈതോലപ്പായയെ വെറുതെ വിട്ടിട്ടില്ല, ബിരിയാണി ചെമ്പിനെ വെറുതെ വിട്ടിട്ടില്ല. കൈതോലപ്പായയുടെ കഥ, ബിരിയാണി ചെമ്പിന്റെ കഥ, ഇതെല്ലാം പ്രതിപക്ഷനേതാവ് ഈ സഭയിൽ ഉന്നയിച്ചിട്ടുണ്ട്.

ബഹുമാനപ്പെട്ട റവന്യൂ വകുപ്പുമന്ത്രിയും വനം വകുപ്പുമന്ത്രിയും വയനാട്ടിൽ ആഴ്ചകളോളം പോയിനിന്നവരാണ്. ആ വയനാടിനെക്കുറിച്ച് ഇല്ലാത്ത വാർത്ത ഒരുദിവസം ബോംബ് പൊട്ടുന്നതുപോലെ വരികയാണ്. കള്ളക്കണക്കെഴുതിയെന്നും സർക്കാർ വ്യാജമായി പെരുപ്പിച്ച് കണക്കെഴുതിയെന്നും ഒരു മൃതശരീരം സംസ്കരിക്കാൻ 25000 രൂപയോ എന്നുചോദിച്ചും വാർത്ത വരികയാണ്. ആ വാർത്ത എവിടെപോയി; ഇപ്പോൾ

എന്തുകൊണ്ടാണ് അതിനെക്കുറിച്ച് മിണ്ടാത്തത്? കാള പെറ്റൊന്നുകേട്ടപ്പോൾ കയറേണ്ടത് അതിന്റെ പിന്നാലെ സർക്കാരിനെ ആക്ഷേപിക്കാൻ ഇറങ്ങി പുറപ്പെട്ടവരല്ലേ നിങ്ങൾ, വയനാട്ടിലെ ജനങ്ങളെക്കുറിച്ച് നിങ്ങൾ ആലോചിച്ചോ? ...(ബഹളം)... പ്രതിപക്ഷം വളരെ അസ്വസ്ഥരാകുന്നുണ്ട്.

മി. സ്പീക്കർ: ശ്രീ. പി. കെ. ബഷീർ, അദ്ദേഹം കൺക്ലൂഡ് ചെയ്യാൻ പോകുകയാണ് പ്ലീസ്... പ്ലീസ്...

ശ്രീ. എം. ബി. രാജേഷ്: സർ, അവർ വളരെ അസ്വസ്ഥരായതുകൊണ്ടും അവരുടെ മാനസികാവസ്ഥ കണക്കിലെടുത്തുകൊണ്ടും ഞാൻ അവസാനിപ്പിക്കുകയാണ്. സംസ്ഥാന സർക്കാർ ഇന്ത്യയിൽ ഒട്ടേറെ മേഖലകളിൽ ഒന്നാമതെത്തിയിട്ടുണ്ട്. ഏറ്റവും ഒടുവിലായി കഴിഞ്ഞ ദിവസമാണ് Ease of Doing Business Ranking-ൽ Urban Governance Index (UGI) ഒന്നാം റാങ്ക് കേരളത്തിന് ലഭിച്ചത്. നീതി ആയോഗിന്റെ School Education Quality Index (SEQI) ഒന്നാം റാങ്കും സ്റ്റാർട്ടപ്പ് ഇക്കോസിസ്റ്റത്തിൽ ലോകത്തിൽ നാലാം റാങ്കും ഏഷ്യയിൽ ഒന്നാം റാങ്കും ലഭിച്ചു. ഞാനെല്ലാം പറയുന്നില്ല, കൂടുതൽ അസ്വസ്ഥരാകും. രണ്ട് ഡസൺ

നേട്ടങ്ങളെക്കുറിച്ചും ഈ ഗവൺമെന്റിന് പറയാൻ കഴിയും. അത്തരമൊരു ഗവൺമെന്റിന്റെ നേട്ടങ്ങളെ വസ്തുതകൾ കൊണ്ട് നേരിടാൻ കഴിയാത്തതുകൊണ്ട് അപവാദങ്ങൾകൊണ്ട് മൂടുകയാണ് ചെയ്യുന്നത്. സത്യവിരുദ്ധമായ പ്രചരണങ്ങളുടെ ഘോഷയാത്രയാണ് കേരളത്തിൽ കാണുന്നത്. നിങ്ങളെ പിന്തുണയ്ക്കുന്ന ഒരു വലിയ മാധ്യമ ശൃംഖല പുറത്തുണ്ട് എന്നതുകൊണ്ട് ആ മാധ്യമ ശൃംഖലയുടെ ബലത്തിൽ നിങ്ങൾക്ക് ഇടതുപക്ഷത്തെ കുഴിച്ചുമൂടാമെന്നാണ് വ്യാമോഹിക്കുന്നുവെങ്കിൽ അത് നടക്കില്ല. ജമാഅത്തെ ഇസ്ലാമി-യും എസ്.ഡി.പി.ഐ.-യും മുതൽ സംഘപരിവാർ വരെയുള്ളവർ ബംഗാളിൽ ഇടതുപക്ഷത്തിനെതിരെ അണിനിരന്നതുപോലെ ഒരുമിച്ച് അണിനിരക്കുകയാണ്. ഒരു സന്തോഷ വാർത്തകൂടി പറയാം, ജമാഅത്തെ ഇസ്ലാമിയും അതുപോലെയുള്ള തീവ്രവാദ ശക്തികളെല്ലാം ചേർന്ന് എതിർത്തിട്ടും ജമ്മുകാശ്മീരിൽ സഖാവ് മുഹമ്മദ് യൂസഫ് തരിഗാമി തെരഞ്ഞെടുക്കപ്പെട്ടിരിക്കുകയാണ്. ഒരു കമ്മ്യൂണിസ്റ്റുകാരൻ ഇന്ത്യയിലെവിടെയെങ്കിലും ഉണ്ടെങ്കിൽ ഒരു വർഗീയ ശക്തിയുടെയും മുമ്പിൽ തലകനിക്കുകയില്ലെന്ന് ഞങ്ങൾക്ക് അഭിമാനത്തോടുകൂടി പറയാൻ സാധിക്കും.

സംഘപരിവാരായാലും ജമാഅത്തെ ഇസ്ലാമിയായാലും ഇവിടെ ഒരുമിച്ച് നിന്നാൽ, നിങ്ങൾക്ക് അതിന് ഒറ്റകാരെ കിട്ടിയാൽ, ആ ഒറ്റകാരെ ഉപയോഗിച്ച് അവരെ മുമ്പിൽ നിർത്തി ഞങ്ങൾക്ക് എതിരെ യുദ്ധം ചെയ്യാലും സത്യമെന്ന ആയുധം ഉയർത്തിപ്പിടിച്ചുകൊണ്ട് ഞങ്ങൾ സത്യവിരുദ്ധമായ പ്രചാരണങ്ങളുടെ നെടുങ്കോട്ടകളെ മുഴുവൻ തകർത്ത് ഇതിനെ അതിജീവിക്കുക തന്നെ ചെയ്യുമെന്ന് മാത്രം പറഞ്ഞുകൊണ്ടും ആ ആത്മവിശ്വാസമാണ് ഇന്നലെ ഒളിച്ചോടാൻ ഇറങ്ങി പുറപ്പെട്ട നിങ്ങളെ പിടിച്ചുനിർത്തി ഇതെല്ലാം കേൾപ്പിച്ചതെന്ന് മാത്രം പറഞ്ഞുകൊണ്ടും ഞാൻ അവസാനിപ്പിക്കുകയാണ്.

മി. സ്പീക്കർ: ശ്രീ. എൻ. ഷംസുദ്ദീൻ, അങ്ങ് അവതരിപ്പിച്ച ഉപക്ഷേപം പ്രസ് ചെയ്യുന്നുണ്ടോ?

ശ്രീ. എൻ. ഷംസുദ്ദീൻ: സർ, ഞാൻ പ്രസ് ചെയ്യുന്നു.

പ്രതിപക്ഷ നേതാവ് (ശ്രീ. വി. ഡി. സതീശൻ): സർ, ദീർഘമായി സംസാരിക്കുന്നില്ല, രണ്ട് മിനിറ്റാണ് വേണ്ടത്. ഒരുപാട് നേരം ബഹുമാനപ്പെട്ട മന്ത്രി സംസാരിച്ചു. ഞങ്ങൾ ഉന്നയിച്ച എറ്റവും പ്രധാനപ്പെട്ട പ്രശ്നം എ.ഡി.ജി.പി. (ബഹളം).....

മി. സ്ലീക്കർ: അങ്ങ് പെട്ടെന്ന് പറയൂ.

ശ്രീ. വി. ഡി. സതീശൻ: സർ, ഇങ്ങനെ ബഹളമുണ്ടാക്കുകയാണെങ്കിൽ എങ്ങനെയാണ് പറയുന്നത്. ഞങ്ങൾ ഉന്നയിച്ച എ.ഡി.ജി.പി.-യും ആർ.എസ്.എസ്. നേതാക്കളുമായിട്ടുള്ള കൂടിക്കാഴ്ചയെക്കുറിച്ച് സർക്കാരിന്റെ കൃത്യമായ മറുപടി ലഭിച്ചില്ല. അതാണ് ഒന്നാമത്തേത്. രണ്ടാമത്, ഡൽഹിയിലെ 13-ാം തീയതിയിലെയും(ബഹളം)... ഇത് മര്യാദകേടിന്റെ അങ്ങേയറ്റമാണ്.

മി. സ്ലീക്കർ: അങ്ങ് പറഞ്ഞ് തീർക്കുക അല്ലെങ്കിൽ വാക്കൗട്ട് നടത്തുക.

ശ്രീ. വി. ഡി. സതീശൻ: സർ, ഭരണപക്ഷാംഗങ്ങളെ ഇരുത്താൻ സാധിക്കുമെങ്കിൽ ഇരുത്തുക. ...(ബഹളം)...

മി. സ്ലീക്കർ: ശ്രീ. എൻ. ഷംസുദ്ദീൻ, ഉപക്ഷേപം പ്രസ് ചെയ്യുന്നുണ്ടോ?

ശ്രീ. വി. ഡി. സതീശൻ: സർ, ഞാൻ സംസാരിച്ചുകൊണ്ടിരിക്കുകയാണ്.

മി. സ്ലീക്കർ: അങ്ങ് പറയൂ..... അംഗങ്ങൾ ഇരിക്കൂ.

ശ്രീ. വി. ഡി. സതീശൻ: സർ, രണ്ടാമത്തെ കാര്യം, ഡൽഹിയിലെ പി.ആർ. ഏജൻസിയുടെ ഇന്റർവ്യൂവുമായി ബന്ധപ്പെട്ട കാര്യമാണ്. ആ

പി.ആർ. ഏജൻസിയെക്കുറിച്ചോ അതുമായി ബന്ധപ്പെട്ട ഒരു കാര്യത്തെക്കുറിച്ചോ മറുപടി പറഞ്ഞില്ല. അദ്ദേഹം ആർ.എസ്.എസ്.-നെക്കുറിച്ചാണ് പറഞ്ഞത്. ഒരു കാര്യം പറഞ്ഞ് അവസാനിപ്പിക്കുകയാണ്. അദ്ദേഹം ഇതെല്ലാം പറഞ്ഞതിന്റെ അവസാനം ആർ.എസ്.എസ്. ബന്ധം പറഞ്ഞു. കഴിഞ്ഞ പാർലമെന്റിൽ, വാ തുറന്നാൽ വർഗീയ വിഷം തുപ്പുന്ന ശ്രീ. അനരാഗ് റാജുർ എന്നൊരു മന്ത്രിയുണ്ടായിരുന്നു. ബഹുമാനപ്പെട്ട മന്ത്രി ശ്രീ. എം. ബി. രാജേഷ്, അദ്ദേഹവുമായി ഒരുമിച്ചുനിന്ന് സൗഹൃദത്തിന്റെ ഫോട്ടോയിടുകയും വിവാദം വന്നപ്പോൾ മുണ്ടുകയും ചെയ്തു. ...(ബഹളം)....

മി. സ്പീക്കർ: യെസ് പ്ലീസ് പ്ലീസ്

ശ്രീ. വി. ഡി. സതീശൻ: സർ, എന്ത് മര്യാദകേടാണ് ഇത്?

മി. സ്പീക്കർ: അവസാനിപ്പിക്കുന്നില്ലേ. രണ്ട് മിനിറ്റാണ് അനുവദിച്ചത്.

ശ്രീ. വി. ഡി. സതീശൻ: സർ, ഇവിടെ ബഹളമുണ്ടാക്കുകയല്ലേ.

മി. സ്പീക്കർ: സഭാംഗങ്ങൾ ഇരിക്കൂ. അങ്ങ് പറയൂ. പോയിന്റ് ക്ലിയർ ആയി.

ശ്രീ. വി. ഡി. സതീശൻ: സർ, മന്ത്രി സംസാരിച്ചപ്പോൾ ഇടപെട്ടില്ലല്ലോ.

മി. സ്റ്റീക്കർ: 25 മിനിറ്റ് സമയം സംസാരിക്കാൻ അങ്ങയ്ക്ക് ലഭിച്ചിട്ടുണ്ട്.

ശ്രീ. വി. ഡി. സതീശൻ: സർ, എന്നെ കൺക്ലഡ് ചെയ്യാൻ അനുവദിക്കൂ.

ഞാൻ സംസാരിക്കുമ്പോൾ തടസ്സപ്പെടുത്തുന്നത് എന്ത് മര്യാദകേടാണ്. ഞങ്ങൾ ഉന്നയിച്ച കാര്യങ്ങൾക്കൊന്നും ഒരു മറുപടിയും നൽകാതെ വേറെ കാര്യങ്ങളെക്കുറിച്ചാണ് സംസാരിച്ചത്. അതിൽ ശക്തിയായി പ്രതിഷേധിച്ചുകൊണ്ട് ഞങ്ങൾ ഈ സഭാ നടപടികൾ ബഹിഷ്കരിക്കുന്നു.

(സർക്കാർ നിലപാടിൽ പ്രതിഷേധിച്ച് പ്രതിപക്ഷാംഗങ്ങൾ ഒന്നടങ്കം സഭവിട്ട് പുറത്തുപോയി.)

മി. സ്റ്റീക്കർ: ഉപക്ഷേപത്തെ

അനുകൂലിക്കുന്നവർ.....

പ്രതികൂലിക്കുന്നവർ.....

ഉപക്ഷേപം സഭ നിരാകരിച്ചിരിക്കുന്നു.